

# இலங்கைக்கு புயல் ஆபத்து

கொழும்பு, நவ.25

இலங்கையை அடுத்த வாரம் புயல் தாக்கும் அபாயம் உள்ளது என்றும், இதனால் கடும் பாதிப்புக்கள் ஏற்படும் என்றும் அமெரிக்க காலநிலை முன்னறிவிப்பு நிலையம் எச்சரித்துள்ளது. தென்மேற்கு வங்காள விரிகுடா வில் உருவாகியுள்ள புயலால் 06



# எதிர்லாலை

Registered as a Newspaper in Sri Lanka

## Ethiroli

குரல் 01 அதிர்வு 185 சனிக்கிழமை நவம்பர் 25 2017 ethirolimedia@gmail.com 021 300 48 48

## மாவீரர் நாள் நினைவேந்தல் கோப்பாயிலும்

யாழ்ப்பாணம், நவ.25

இராணுவம் ஆக்கிரமித்து நிற்கும் கோப்பாய் மாவீரர் துயிலும் இல்லத்திலும் மாவீரர் நாள் நிகழ்வுகள் இடம்பெறும் என ஏற்பாட்டுக்குழு அறிவித்துள்ளது. இது தொடர்பாக ஏற்பாட்டுக்குழு அறிக்கையில், தமிழ் மக்களின் உரிமைக்காக உயிர்த் 06

## இரகசிய சந்திப்பு முதலமைச்சர் - த.தே.ம.மு.

யாழ்ப்பாணம், நவ.25

முதலமைச்சர் சி.வி.விக்கேஸ்வரனும் தமிழ்த் தேசிய மக்கள் முன்னணியினருக்கும் இடையில நேற்று முக்கிய சந்திப்பு இடம்பெற்றது. முதலமைச்சரின் இல்லத்தில் நேற்று காலை 8.30 மணிக்கு இச்சந்திப்பு இடம் 06

பெற்றது. இதில் தமிழ்த் தேசிய மக்கள் முன்னணியின் சார்பில் அதன் தலைவர் கஜேந்திரகுமார் பொன்னம்பலம் உட்பட நால்வர் பங்கேற்றனர். சுமார் 45 நிமிடங்கள் நீடித்த இந்தச் சந்திப்பில் பேசப்பட்ட விடயங்கள் குறித்து ஊடகங்களுக்கு தகவல் 06

## கமராவால் சிக்கினார் வாள்வெட்டு இளைஞர்

யாழ்ப்பாணம், நவ.25

யாழ்ப்பாணத்தில் தொடர் வாள்வெட்டுச் சம்பவத்துடன் தொடர்புடையவர் எனப் பொலிஸாரால் தேடப்பட்டு வந்தவர் நேற்று சிக்கினார். கொக்குவில் கிழக்கைச் சேர்ந்த அன்றணி மெறிக்சன் ஜூட் (வயது 18) என்ற இளைஞரே கோப்பாய் பொலிஸாரால் கைது செய்யப்பட்டுள்ளார். கடந்த 14 ஆம் திகதி இரவு 10 பேர் கொண்ட குழு, சங்குவேலி, ஆனைக்கோட்டை, முடமாவடி, கோண்டாவில் பகுதிகளில் வாள் வெட்டுக்களை நடத்தியது. இதில் 8 பேர் காயமடைந்தனர். 06

# உதயசூரியனே டீவனார்டும்



## அடம்பிடிக்கிறார் சுரேஷ் மறுக்கிறார் கஜேந்திரகுமார்

யாழ்ப்பாணம், நவம்பர் 25  
தமிழ்த் தேசியக் கூட்டமைப்பில் இருந்து விலகிய ஈ.பி.ஆர்.எல்.எவ். கட்சியும் தமிழ்த் தேசிய மக்கள் முன்னணியும் இணைந்து புதிய கூட்டணி பற்றிய அறிவிப்பை வெளியிட்டிருந்தன. எனினும் தேர்தல் சின்னம் தொடர்பில் இரு சாராருக்கும் இடையே வெவ்வேறுபட்ட நிலைப்பாடுகள் உருவாகியுள்ளன. இதனால் 06



## தற்கொலையில் இலங்கை முதலிடம்

கொழும்பு, நவ.25

தற்கொலை செய்வோரின் எண்ணிக்கை மீண்டும் உயர்வடைந்துள்ளதால், உலகிலேயே முதலிடம் இலங்கைக்கு கிடைத்துள்ளதாக ஆய்வறிக்கை ஒன்றின் தரவுகள் காட்டுகின்றன. இலங்கையில் தற்கொலை செய்து கொள்வோரின் எண்ணிக்கை இலட்சத்துக்கு 34.6 வீதம் என உலக சுகாதார அமைப்பின் புதிய அறிக்கையில் குறிப்பிடப்பட்டுள்ளது. இவ்வாறு இலங்கையில் தற்கொலை செய்து கொள்பவர்களில் 59 வீதமானோர் ஆண்களே எனவும் அந்த அறிக்கையில் சுட்டிக்காட்டப்பட்டுள்ளது. உலக சுகாதார அமைப்பு வெளியிட்டுள்ள, தற்கொலை செய்யும் நாடுகளின் பட்டியலில் முதலிடத்தில் இலங்கையும் இரண்டாவது இடத்தில் கயானாவும், மூன்றாவது இடத்தில் மொங்கோலியாவும் காணப்படுகின்றன. (அ)

## தாய் இறந்த அதிர்ச்சியில் மகனின் உயிரும் பிரிந்தது

யாழ்ப்பாணம், நவ.25

சிகிச்சைக்காக சேர்க்கப்பட்ட தாய் மாரடைப்பால் உயிரிழந்தார் என்ற தகவல் அறிந்ததும் மகனின் உயிரும் பிரிந்தது. இந்த சோக சம்பவம் நேற்று யாழ்ப்பாணம் போதனா வைத்தியசாலையில் இடம்பெற்றது.

யாழ்ப்பாணம் கச்சேரி - நல்லூர் வீதி

யைச் சேர்ந்த பாலசிங்கம் தவமணி (வயது -72), பாலசிங்கம் பிரசன்னா (வயது -37) ஆகியோரே இவ்வாறு உயிரிழந்தனர். யாழ். போதனா வைத்தியசாலையில் சிகிச்சைக்காக சேர்க்கப்பட்ட தாயார் மாரடைப்பால் நேற்று 06

## மாவீரர் நாள்: தீருவிலில் ஏற்பாடுகள் பூர்த்தி விசேட போக்குவரத்து ஒழுங்கு

கரணவாய், நவ. 25

தீருவில் குமரப்பா, புலேந்திரன் சதுக்கத்தில் மாவீரர் தினத்தை பேரெழுச்சியுடன் கடைப்பிடிக்க ஏற்பாடுகள் செய்யப்பட்டுள்ளன. இதற்காக விசேட போக்குவரத்து ஏற்பாடுகளும் செய்யப்பட்டுள்ளன.

மாவீரர் நாள் வரும் 27ஆம் திகதி தமிழர் தாயகத்திலும், புலம்பெயர் தேசங்களிலும் அனுஷ்டிக்க ஏற்பாடுகள் இடம்பெற்று வருகின்றன. மாவீரர் துயிலும் இல்லங்கள் சிரமதானப் பணி மூலம் துப்புரவு செய்யப்பட்டு 06

### உங்களுடைய இலக்கங்களை எங்களுக்கு வழங்குங்கள்

உங்களுடைய வியாபாரத்துடன் வாடிக்கையாளர்களை தொடர்புபடுத்துவோம்

**பல்வேறு வழிகளில் உங்களின் தகவல்களை அனுப்பலாம்**

- த.பெ.எண் 2333 கொழும்பு முகவரிக்கு தபால் அட்டை அனுப்பவும்.
- இ-மெயில் info@rainbowpages.lk
- rainbowpages.lk சென்று Register your business இல் பதிவு செய்யவும்.
- 0712399399 இலக்கத்துக்கு sms,viber or whatsapp இற்கு மெசேஜ் பண்ணவும்
- விபரங்களை 011 2391888 பெக்ஸ் செய்யவும்.

SLT  
ரெவின்யூ பேஜஸில்  
**இலவசமாக பதிவு**  
செய்து வியாபாரத்தை  
விரிவுபடுத்துங்கள்.

Print & Digital Directories

Digitized by Noolaham Foundation. உங்களின் வளமான வியாபாரத்திற்கு கைகொடுக்கும் SLT ரெலிகொம்.

சர்வதேச ஒலிம்பியாட்டில்  
தமிழ் மாணவர்கள்  
சாதனை



யாழ்ப்பாணம், நவ.25

சர்வதேச கணித ஒலிம்பியாட் போட்டியில் இரு தமிழ்மாணவர்கள் வெண்கலப்பதக்கம் பெற்றுச் சாதனை படைத்துள்ளார்கள். சிங்கப்பூரில் இடம்பெற்ற சர்வதேச கணித ஒலிம்பியாட் போட்டிக்கு இலங்கையில் இருந்து 9 மாணவர்கள் பங்குபற்றினர். இவர்களில் தமிழ் மாணவர்கள் நால்வர் அடங்கி இருந்தனர். அவர்களில் யாழ்ப்பாணம் இந்துக்கல்லூரியைச் சேர்ந்த செ.கலாபன் மற்றும் திரு கோணமலையைச் சேர்ந்த கே.தர்சிகா ஆகிய இருவரும் வெண்கலப் பதக்கம் வென்று சாதனை படைத்துள்ளார்கள்.

இந்தப்பரிட்சையில் சர்வதேச ரீதியாக 22 நாடுகளைச் சேர்ந்த மாணவர்கள் தோற்றியிருந்தமை குறிப்பிடத்தக்கது.(அ-66)

ரணில் விக்கிரமசிங்க  
முன்னாள் பிரதமரா?



Rahul Gandhi

Yesterday at 7:28pm

Met with former Prime Minister of Sri Lanka, Ranil Wickremesinghe along with Congress President Sonia Gandhi, Former PM Manmohan Singh & Anand Sharma ji

Added 2 media to this post.



கொழும்பு, நவ.25

ரணில் விக்கிரமசிங்கவை 'இலங்கையின் முன்னாள் பிரதமர்' என ராகுல் காந்தி பேஸ்புக்கில் பதிவிட்டதால் சர்ச்சை எழுந்துள்ளது.

இந்தியாவுக்குச் சென்ற இலங்கைப் பிரதமர் ரணில் விக்கிரமசிங்கவுடன் ராகுல் காந்தி பேச்சுவார்த்தை நடத்திய பின்னர் தனது பேஸ்புக்கில் சில கருத்துக்களைப் பதிவேற்றியிருந்தார். இதில் அவர், பிரதமர் ரணில் விக்கிரமசிங்கவை "முன்னாள் பிரதமர்" எனக் குறிப்பிட்டிருந்தார். இதனால் 'தன்னைச் சந்தித்தவரின் பதவி கூடத் தெரியாதவரா ராகுல் காந்தி?' எனப் பலரும் கேள்வியெழுப்பினர். அதனையடுத்து, அந்தப் பதிவில், பிரதமர் ரணில் விக்கிரமசிங்க எனத் திருத்தம் செய்துள்ளார் ராகுல். (அ)

புக்கில் சில கருத்துக்களைப் பதிவேற்றியிருந்தார். இதில் அவர், பிரதமர் ரணில் விக்கிரமசிங்கவை "முன்னாள் பிரதமர்" எனக் குறிப்பிட்டிருந்தார். இதனால் 'தன்னைச் சந்தித்தவரின் பதவி கூடத் தெரியாதவரா ராகுல் காந்தி?' எனப் பலரும் கேள்வியெழுப்பினர். அதனையடுத்து, அந்தப் பதிவில், பிரதமர் ரணில் விக்கிரமசிங்க எனத் திருத்தம் செய்துள்ளார் ராகுல். (அ)

ஹிருணிகாவின்  
மெய்க்காவலர்களுக்கு  
சிறைத்தண்டனை



கொழும்பு, நவ.25

இளைஞர் ஒருவரைக் கடத்தி தாக்கி அச்சுறுத்திய சம்பவம் தொடர்பில் நாடாளுமன்ற உறுப்பினர் ஹிருணிகா பிரேமசந்திரவின் மெய்க்காவலர்கள் 6 பேருக்கு இரண்டு வருடங்கள் ஒத்திவைக்கப்பட்ட கடுமிய சிறைத்தண்டனை விதித்து கொழும்பு மேல் நீதிமன்ற நீதிபதி ஆர்.குருசிங்க நேற்று உத்தரவிட்டுள்ளார்.

தெமட்டகொட பிரதேசத்தில் இளைஞர் ஒருவரை கடத்தி தாக்கி அச்சுறுத்திய சம்பவம் தொடர்பில் ஹிருணிகா உள்ளிட்ட அவரது மெய்க்காவலர்கள் 8 பேருக்கு எதிராக வழக்குத் தொடரப்பட்டது. இதில் எட்டாவது பிரதிவாதி 18 வயதுக்கும் குறைந்த பாடசாலை மாணவர் என்பதால் அவர் கடுமையாக எச்சரிக்கப்பட்டு விடுதலை செய்யப்பட்டுள்ளார்.

இரண்டாவது பிரதிவாதி அரசு சேவையாளர் என்பதால் அவருக்கு சிறைத்தண்டனை விதிக்கப்படவில்லை. எனினும், நட்புடைய 75,000 ரூபாவினைச் செலுத்து மாறு உத்தரவிடப்பட்டுள்ளது. இந்நிலையில், சிறைத்தண்டனைக்கு உட்படுத்தப்பட்டுள்ளவர்களில் ஐவருக்கு தலா 33,000 ரூபா வீதம் அபராதம் விதிக்கப்பட்டுள்ளதோடு, பாதிக்கப்பட்ட இளைஞருக்கு தலா 40,000 ரூபா நட்பு செலுத்த வேண்டும் எனவும் நீதிமன்றம் உத்தரவிட்டுள்ளது. இதேவேளை, நாடாளுமன்ற உறுப்பினர் ஹிருணிகா பிரேமசந்திர மீது தாக்கல் செய்யப்பட்டுள்ள வழக்கை, ஜனவரி மாதம் 3ஆம் திகதி விசாரணைக்கு எடுத்துக்கொள்ளத் தீர்மானிக்கப்பட்டுள்ளது. (அ)

மீண்டும் இணையோம்  
நாமல் சூளுரை



கொழும்பு, நவ.25

தம்முடன் இணைந்து கொள்ளுமாறு முன்னாள் ஜனாதிபதி மகிந்த ராஜபக்சவுக்கு இப்போதைய ஜனாதிபதி மைத்திரி அழைப்பு விடுத்தாலும், ஐக்கிய தேசியக் கட்சியுடனான கூட்டாட்சியில் இருந்து விலகும்வரை, இணைவது என்ற பேச்சுக்கே இடமில்லை என நாடாளுமன்ற உறுப்பினர் நாமல் ராஜபக்ச தெரிவித்துள்ளார்.

"ஐக்கிய தேசியக் கட்சியைக் கைவிட்டு வரும் வரையில் ஸ்ரீலங்கா சுதந்திரக்கட்சியுடன் இணைந்து நாம் தேர்தலில் போட்டியிடப் போவதில்லை. நல்லாட்சி அரசாங்கம் ஆட்சிக்கு வந்து மூன்று ஆண்டுகளாக நாட்டுக்கு எதனையும் செய்யவில்லை. மக்களின் பிரச்சினைகளைத் தீர்க்க மகிந்த ராஜபக்சவை விடச் சிறந்த கொள்கைகள் இருப்பதாக கூறினார்கள். எனினும் அப்படியான நிலைமை இதுவரை ஏற்படவில்லை. முஸ்லிம் மக்களை மகிந்த ராஜபக்சவிடம் இருந்து பிரிக்க தாஜூடின் மரண சம்பவத்தை நாட்டுக்குள் சமூகமயப்படுத்திப் பெரிய சர்ச்சையை ஏற்படுத்தினர். ஆனால் அவை அனைத்தும் பொய்யான குற்றச்சாட்டுக்கள் என்பதை அனைவரும் அறிவர்" எனவும் நாமல் ராஜபக்ச குறிப்பிட்டார். (அ)

மணியகாரன்தோட்ட அ.த.கவில்

சாதனையாளர்  
கௌரவிப்பு

கரணவாய், நவ.25

அமரர் திருமதி இரத்தினம் கமலாதேவி ரூபகார்த்த புலமைப்பரிசில் வழங்கலும் சாதனையாளர் கௌரவிப்பு நிகழ்வும் கரணவாய் மணியகாரன்தோட்ட அ.த.க பாடசாலை முன்றலில் நாளை மறுதினம் திங்கட்கிழமை பிற்பகல் 3 மணிக்கு இடம்பெறவுள்ளது.

தேசிய சேமிப்பு வங்கி ஓய்வு நிலை முகாமை யாளர் மா.பரமனந்தம் தலைமையில் இடம்பெறும் இந்நிகழ்வில் பிரதம விருந்தினராகத் தமிழ்த்தேசியக் கூட்டமைப்பு நாடாளுமன்ற உறுப்பினரும் தமிழரசுக் கட்சித் தலைவருமான மாவை சேனாதிராசாவும், சிறப்பு விருந்தினர்களாக வட மாகாண சபை உறுப்பினர்களான வே.சிவயோகன், க.தர்மலிங்கம், வடமராட்சி வலயக் கல்விப்பணிப்பாளர் சி.நந்தகுமார், கரவெட்டிக்கோட்டக் கல்விப்பணிப்பாளர் கே.கே. யோகநாதன் ஆகியோரும் கலந்து கொள்ளவுள்ளனர்.

இதில்புலமைப்பரிசில்பரிட்சையில்சித்தியடைந்த கரணவாய் மகா வித்தியாலயம், இமையாணன் அ.த.க பாடசாலை, கரணவாய் பொன்னம்பலவித்தியாலயம், கரணவாய் மணியகாரன் தோட்ட அ.த.க பாடசாலை, கரணவாய் வேதாரணியேஸ்வரா வித்தியாலயம், கரணவாய் தாமோதரா வித்தியாலயம் ஆகியவற்றைச் சேர்ந்த 30 மாணவர்களும் 100 புள்ளிகளுக்கு மேல் பெற்ற 35 மாணவர்களும், தேசியமட்ட ஆங்கில தினப் போட்டியில் தங்கப் பதக்கம் பெற்ற இமையாணன் அ.த.க பாடசாலை மாணவிகளான பி.பிரவீனா, த.மதுமிதா வெள்ளிப்பதக்கம் பெற்ற த.சுதர்மிதா, தேசிய மட்ட தடகளப் போட்டியில் நீளம் பாய்தலில் தங்கப் பதக்கம் பெற்ற உடுப்பிட்டி அ.மி கல்லூரி மாணவன் செ.செந்தீஸ், தட்டெறிலில் தலகல் வெள்ளிப்பதக்கம் பெற்ற மு.திவான்சயன் ஆகியோருடன், க.பொ.த.சாதாரண தரப்பரிட்சையில் ஆங்கில மொழியில் '9ஏ' பெற்ற பருந்தித்துறை ஹாட்லிக் கல்லூரி மாணவன் பிறேமஸ்ரீ திவிகரன் மற்றும் உயர்தரப் பரிட்சையில் '3ஏ' சித்திபெற்ற பருந்தித்துறை ஹாட்லிக் கல்லூரி மாணவன் இ.அனங்கன் ஆகியோரும் கௌரவிக்கப்படவுள்ளனர்.

அத்துடன் குரு பிரதிபா விருது பெற்ற இமையாணன் அ.த.க பாடசாலை அதிபர் கு.ரவீந்திரன், மணியகாரன் தோட்ட அ.த.க பாடசாலை அதிபர் கு.பாஸ்கரன், ஆசிரியரான செ.சிவலிங்கராசா, கரவெட்டி மாணிக்க வாசகர் வித்தியாலய அதிபர் கி.கிருஷ்ணாகரன், கரணவாய் வேதாரணியேஸ்வரா அதிபர் த.பாலகுமார், தொண்டமனாறு வீரகத்திப்பிள்ளை மகா வித்தியால ஆசிரியர் சி.வசந்தகுமார் ஆகியோரும் கௌரவம் பெறவுள்ளனர். (அ-66)

பேஸ்புக் ஆபாசம்

இளைஞனுக்கு சிறை

பேஸ்புக் ஊடாக அறிமுகமான பெண்ணின் அந்தரங்கப் புகைப்படத்தை இணையத்தில் வெளியிட்ட இளைஞனுக்கு சிறைத்தண்டனை விதிக்கப்பட்டுள்ளது. நீர்கொழும்பைச் சேர்ந்த பிரியங்கரா ஜயலத் என்ற 23 வயதுடைய இளைஞன்கே இவ்வாறு சிறைத் தண்டனை வழங்கப்பட்டுள்ளது.

குறித்த இருவரும் பேஸ்புக்கில் நம்பாசி, இரவு வேளைகளில் தம் அந்தரங்கப் புகைப்படங்களைப் பகிர்ந்துள்ளனர். ஆனால் குறித்த இளைஞன், அந்த யுவதி தனக்கு அனுப்பிய அந்தரங்கப் படங்களை ஆபாச இணையத்தளமொன்றில் பதிவிட்டுள்ளார். இதனை அறிந்த யுவதி பொலிஸில் முறைப்பாடு செய்தார். இதனையடுத்து கைது செய்யப்பட்ட இளைஞனுக்கு 10 வருடங்கள் ஒத்திவைக்கப்பட்ட இரண்டு வருட சிறைத்தண்டனையை விதித்தார் கம்பஹா நீதவான் ருவணபத்திரண. (அ)

டெங்கு ஒழிப்பு நடவடிக்கை கரணவாயில் தீவிரம்



வடமராட்சி, நவ.25

வடமராட்சியில் டெங்கு ஒழிப்பு நடவடிக்கைகள் மீண்டும் தீவிரமாக முன்னெடுக்கப்பட்டு வருகின்றன. கரணவாய், ஜே/350, ஜே/348 ஆகிய கிராம சேவகர் பிரிவுக்குட்பட்ட பகுதிகளில், கரவெட்டி சுகாதார வைத்திய அதிகாரி தலைமையில் டெங்கு ஒழிப்பு நடவடிக்கைகள் நேற்று இடம்பெற்றன. நெல்லியடிப் பொலிஸார், கரவெட்டி சுகாதாப் பிரிவு உத்தியோகத்தர்கள், கிராமசேவையாளர்கள், சமுர்த்தி உத்தியோகத்தர்கள், இராணுவத்தினர் மற்றும் பொதுமக்கள் ஆகியோர் இணைந்து இந்த நடவடிக்கையில் பங்கெடுத்தனர். (அ-11)

எதிர்ொலி  
Ethioli

சனி, 25 நவம்பர் 2017 ethirolimedia@gmail.com

என்று குறையுமிந்த தற்கொலை மோகம்?

உலக நாடுகளையெல்லாம் வாவகமாகக் கடந்து, தற்கொலை செய்து கொள்ளும் நாடுகளில் முதலிடத்தை எட்டிப் பிடித்திருக்கிறது இலங்கை. மனித வாழ்வை முன்னேற்றும் துறைகளான பொருளாதாரம், விஞ்ஞானம், சுகாதாரம், உற்பத்தி, தொழில்நுட்பம், மனித உரிமை போன்றவற்றிலெல்லாம் தரவரிசையின் அடிமட்டத்தில் இருக்கும் இலங்கை, தற்கொலையில் முதலிடம் பெறுவதென்பது ஆச்சரியமானதல்லத்தான். ஒருவேளை முதலிடம் கிடைக்காமல் போயிருந்தால் தான் அது ஆச்சரியமானதாக மாறியிருக்கும்.

தினமும் தற்கொலைச் செய்திகளைத் தாங்கியே ஊடகங்களின் பக்கங்கள் நிறைகின்றன. எல்லாப் பிரச்சினைகளுக்கும் சர்வரோக நிவாரணி தற்கொலையே என்ற எண்ணம் இலங்கையில் பரவலாகி விட்டது. இதனால் தூக்கில் தொங்குதல், நஞ்சுருந்துதல், ரயில் முன் பாய்தல், நீர் நிலைகளில் குதித்தல் என்று பல்வேறு விதங்களில் தற்கொலை வழிகளை நாடிப் போவது அதிகரித்து விட்டது. மக்களின் மனங்களில் உள்ள தன்னம்பிக்கை குறைதலும், வாழ்வின் மீதான பிடிப்பின்மை அதிகரிப்பே தற்கொலைகளுக்கான அடிப்படைக் காரணிகளாகும். இவற்றின் அடிப்படையில் எழு கின்ற உடனடி விளைவுகள் சில தூண்டல்களைக் கொடுக்க, அதற்கேற்ற துலங்களாகத் தற்கொலை மட்டுமே நம்மிடம் பலருக்கும் கண்ணில் தெரிகின்றது.


அண்மையில் அரியாலையில் நிகழ்ந்த குடும்பத் தற்கொலை பலருக்கும் இன்னும் மறந்திருக்காது. கடன் கொடுத்தால் ஏற்பட்ட சிக்கல்களால் குடும்பத் தலைவர் ஒருவர் நஞ்சுருந்தி, தற்கொலை செய்திருந்தார். அத்தோடு அவர் பிரச்சினை முடிந்தது. வாங்கிய கடனைப் பற்றியோ, கொடுத்த கடனைப் பற்றியோ எந்தக் கவலையும் இவருக்கு இருக்கப் போவதில்லை. ஆனால் பிரச்சினை அத்தோடு முடிந்துவிடுவதும் இல்லை. அவர் வாங்கிய கடன் அல்லது கொடுத்த கடனில் உள்ள சிக்கல்கள் தற்கொலை செய்தவரின் குடும்பத்தை தொடரவே செய்தது. அத்தோடு தந்தை இறந்ததை சரிவர உணர்ந்து கொள்ளாத பிள்ளைகள் “அப்பா எப்போ வருவார்?” என தினமும் தாயிடம் கேட்டு அழத் தொடங்கின. தாய்க்கு அழுத்தம் கூடியது. கணவனை இழந்த துயர் நாளுக்கு நாள் அதிகரித்தது. பிரச்சினைகளும், துயரும் அதிகரித்த பொழுதொன்றில் ஊல்கிரீமில் நஞ்சு கலந்து பிள்ளைகளைக் கொன்றுவிட்டு, தானும் தற்கொலை செய்து கொண்டாள் அந்தப் பெண்.

ஒரு தற்கொலை, அதன் பின்னான நான்கு உயிர்களைக் காவு கொள்ள வித்திட்டிருக்கிறது. குடும்பத் தலைவர் தான் எதிர்கொண்ட சிக்கல்களைத் தீர்க்க வேறு வழிகளை நாடி, தற்கொலையைத் தவிர்த்திருந்தால் 5 உயிர்களும் இன்றும் இருந்திருக்கும். தன் மீதும், தன் உழைப்பின் மீதும், மற்றவர்கள் மீதும் நம்பிக்கையைத் தொலைத்தவர்களே தற்கொலையைத் தவிர வேறெந்த வழிகளும் உலகில் இல்லை என்று முடிவெடுக்கிறார்கள். கடன்சுமை, காதல் தோல்வி, பரிட்சைப் பெறுபேறுகள் திருப்தியின்மை, நம்பிக்கைத் துரோகம், பண மோசடி, அவமானம் என்பனவே தற்கொலைகளுக்குத் தூபம் போடும் உடனடி நிகழ்வுகளாக அமைகின்றன. இந்தச் சந்தர்ப்பங்களில் சிலகணங்கள் தற்கொலை முடிவைத் தள்ளிப் போட்டுவிட்டு, வேறென்ன தீர்வு இருக்கிறது எனத் தேடவில்லை இறங்கினாலே, பெரும்பாலான தற்கொலைகளைத் தவிர்த்து விடலாம். ஆனால் அப்படி யாரும் மாற்றுவழிகளைச் சிந்திப்பதேயில்லை. தற்கொலைதான் தீர்வென்று எண்ணம் வந்துவிட்டாலே, ஏனைய வழிகள் இருண்டுபோய், கண்ணுக்குப் புலப்படுவதில்லை. நடுக் கடலில் தத்தளிக்கும் ஒருவர், மூழ்குவதைப் பற்றிச் சிந்திக்கத் தொடங்கினால் கை, கால்கள் தானாகவே சோர்ந்து, அவரின் மூழ்குதலை விரைவுபடுத்திவிடும். மாறாக, தப்பிப்பதற்குப் பிடிமானம் ஏதும் கிடைக்குமா என்று நீந்தினாலே சில வேளைகளில் கரையைக் கூடத் தொட்டுவிடலாம்.

இலங்கையில் தற்கொலை வீத அதிகரிப்புக்கு, நாட்டின் அரசியலும் முக்கிய காரணம். வாழ்வின் மீதான பிடிப்பைக் கேள்விக்குட்படுத்தும் ஒரு வாழ்க்கையையே இலங்கையில் ஆட்சியில் இருப்பவர்கள் தந்து கொண்டிருக்கிறார்கள். மக்கள் மீதான கடன் சுமை அதிகரிப்பதோடு, பொருள் விலைகளும் கிடுகிடுவென உயர்கின்றன. எவ்வளவுதான் கைநிறைய உழைத்தாலும் கடனாளியாகவே இருக்க வேண்டிய வாழ்தல் இலங்கையர்களுக்கு. இப்படிப்பட்ட நிலையில் எப்படி இன்னும் வாழவேண்டும் என்ற விருப்பம் வரும். “இப்படி வாழ்வதை விட பேசாமல் இறந்து விடலாம்” என்ற எண்ணமே முன்னால் வந்து நிற்கும்.

என்றாலும் தற்கொலை எண்ணம் கொண்டவர்களுக்கு “சாவதற்கு துணிந்த உங்களால் ஏன் வாழத் துணிய முடியாது?” என்பன போன்ற தன்னம்பிக்கையான வார்த்தைகளைப் பரிசளித்தால், தற்கொலைகளின் வீதத்தைக் குறைத்து, அடுத்த வருடமாவது இந்தப் பட்டியலில் கொஞ்சமேனும் கீழிறங்கலாம்.

“உண்மைக்காக உரத்து ஒலிக்கும் ஊடகக் குரல்”



293 நிமிடங்கள் வீணடிப்பு

வரவு - செலவுத் திட்ட குழு நிலை விவாதம் நாடாளுமன்றத்தில் இடம்பெற்று வருகின்றது. இதில் விவாதத்திற்காக எதிர்க்கட்சிகளுக்கு ஒதுக்கப்பட்ட 293 நிமிடங்கள் வீணாகின எனக் குற்றஞ்சாட்டப்பட்டுள்ளது.

கடந்த 17 ஆம் திகதி தொடக்கம் வரவு - செலவுத் திட்டம் மீதான குழுநிலை விவாதம் ஆரம்பமானது.

இதில் நாடாளுமன்ற உறுப்பினர்களுக்கு உரையாற்ற வழங்கப்பட்ட நேரத்தில் பெரும்பாலான நேரத்தில் உரையாற்றவில்லை. இந்நிலையில் வேறு உறுப்பினர்களின் நேரத்தையும் தருமாறு கூட்டு எதிர்க்கட்சியினர் கேட்டுள்ளனர்.

இதன்போது இடையில் குறுகிட்ட ஐக்கிய தேசியக் கட்சியின் நாடாளுமன்ற உறுப்பினர் விஜேபால ஹெட்டியாராச்சி, கூட்டு எதிர்க்கட்சியினருக்கு ஒதுக்கப்பட்ட 293 நிமிடங்களை அவர்கள் பயன்படுத்தவில்லை எனச் சுட்டிக் காட்டினார். (ச)

விழிப்புணர்வுப் படம் பதிந்தவர்கள் எச்சரிக்கையின் பின் விடுவிப்பு

வவுனியா, நவ.25

வவுனியா வடக்கு பிரதேச செயலகத்தின் முகப்புப் படத்தை முகநூலில் பதிவிட்ட இரு இளம் உத்தியோகத்தர்கள் பொலிஸாரால் கடுமையாக எச்சரிக்கப்பட்ட பின் விடுவிக்கப்பட்டனர்.

வவுனியா வடக்கு பிரதேச செயலகத்தின் முகப்பில் முழுமையாக கிளைகள் வெட்டப்பட்டு மொட்டையாக்க காணப்படும் மரத்தையும் அதன் முன்பாக மரநடுகை மாதம் எனக் கட்டப்பட்ட பதாகையையும் படம் எடுத்த உத்தியோகத்தர் ஒருவர் அதனை தனது முகநூலில் பதிவிட்டார். அவரின் பதிவை மற்றைய இளைஞர் பகிர்த்திருந்தார்.

இவர்களின் பதிவுகள் முகநூலில் வைரலாகியது. பிரதேச செயலகத்தின் இச்செயற்பாடு குறித்துப் பலரும் காட்டமாக விமர்சித்திருந்தனர்.

இதையடுத்து, வவுனியா வடக்கு பிரதேச செயலர் பொலிஸ் நிலையத்தில் முறைப்பாடு ஒன்றைப் பதிவு செய்தார்.

இதையடுத்துப் பொலிஸார் இரு இளம் உத்தியோகத்தர்களையும் விசாரணைக்கு அழைத்திருந்தனர். விசாரணை விடயம் குறித்துத் தகவல் பரவியதும் பல மட்டத்தினரும் பிர

தேங்காய், பருப்புக்கு கட்டுப்பாட்டு விலை

கொழும்பு, நவ. தேங்காய் மற்றும் பருப்பு என்பவற்றுக்கு கட்டுப்பாட்டு விலைகளை அடுத்த வாரத்தில் அறிமுகம் செய்யவுள்ளதாக வாழ்க்கைச் செலவைத் தீர்மானிக்கும் குழு முடிவெடுத்துள்ளது. இந்தத் தகவலை அந்தக் குழுவின் உறுப்பினரும் ஐக்கிய மக்கள் சுதந்திர முன்னணியின் பொதுச் செயலாளருமான மணிந்த அமரவீர தெரிவித்துள்ளார்.

இதன்படி, பெரிய தேங்காய் ஒன்றின் விலை 70 ரூபாவுக்கும், பருப்பு ஒரு கிலோ 125 ரூபா தொடக்கம் 130 ரூபா வரையிலான ஒரு விலையிலும் விற்பனை செய்யப்படவுள்ளதாகவும் அமைச்சர் அறிவித்துள்ளார். (அ)

பிரதேச செயலகம் #வவுனியா #வடக்கு



தேச செயலகத்தின் செயற்பாட்டுக்கு கண்டனம் தெரிவித்தனர்.

இதையடுத்து பிரதேச செயலக அதிகாரிகள் இந்த விடயத்தை நீதிமன்றத்துக்கு கொண்டு செல்ல விரும்பவில்லை என பொலிஸ் நிலையத்தில் தெரிவித்தனர். இதையடுத்து இரு உத்தியோகத்தர்களும் கடுமையாக எச்சரிக்கப்பட்டு, சிங்களத்தில் மட்டும் எழுதப்பட்ட கடிதத்தில் கையொப்பமிட்ட பின்னர் விடுவிக்கப்பட்டுள்ளனர். (ச)

ஆசிரியர் தினக் கிரிக்கெட்: அசத்தியது மருதாங்கேணி

கரணவாய், நவ. 25

ஆசிரியர் தினத்தை முன்னிட்டு வடமராட்சி கல்வி வலயத்தின் கோட்டங்கள் இடையே நடத்தப்பட்ட கிரிக்கெட் சுற்றுப் போட்டியில் மருதங்கேணி ஆசிரியர் கல்வி சாரா ஊழியர் அணி சம்பியனாகியது.

இதன் இறுதியாட்டம் நேற்று நெல்லியடி மத்திய கல்லூரி மைதானத்தில் இடம்பெற்றது. இதில் மருதங்கேணி, கரவெட்டி கோட்ட அணிகள் மோதின.

நாணயச் சுழற்சியில் வென்ற கரவெட்டிக் கோட்ட அணி நிர்ணயிக்கப்பட்ட 10 பந்து பரிமாற்றங்களில் 9 இலக்குகளை இழந்து 44 ஓட்டங்களைப் பெற்றது. அவ்வணி சார்பாக சசிகரன் மற்றும் ஜெயதரன் ஆகியோர் தலா 6 ஓட்டங்களைப் பெற்றனர்.

பந்து வீச்சில் கயாணனன் 2 இலக்குகளையும் அனிதன், ரவீந்திரன், ராகவன் ஆகியோர் தலா ஒரு இலக்கையும் கைப்பற்றினர். 45 ஓட்டங்களை வெற்றி



இலக்காகக் கொண்டு களமிறங்கியது மருதங்கேணி கோட்ட அணி. ரவீந்திரனின் அதிரடி ஆட்டத்தின் மூலம் 8.5 பந்துப் பரிமாற்றங்கள் நிறைவில் 7 இலக்குகள் இழப்பிற்கு 45 ஓட்டங்களைப் பெற்று சம்பியனைக் கைப்பற்றியது. ரவீந்திரன் 11 பந்துகளில் 2 ஆறு ஓட்டங்கள் அடங்கலாக 18 ஓட்டங்க

ளையும் நாகராசா, இந்துகான் ஆகியோர் தலா 6 ஓட்டங்களையும் பெற்றனர்.

பந்துவீச்சில் கௌசிகன் 2 பந்துப்பரிமாற்றங்கள் பந்து வீசி 6 ஓட்டங்களை விட்டுக்கொடுத்து 5 இலக்குகளையும் இராஜமனோகரன் சுகிர்தன் தலா ஒரு இலக்கையும் கைப்பற்றினர். (ச - 66)

இன்று	நாளும்	கோளும்	25.11.2017 சனிக்கிழமை ஏவிளம்பி வருடம் காந்திக்கை மாதம் 7 ஆம் நாள்	நவமி பி.ப. 05.08 மணி வரை	மகம் பி.இ. 04.08 மணி வரை	சிந்தீயாகம்					
மேன்மை	வெற்றி	சுகம்	போட்டி	சுபம்	தனம்	வரவு	முயற்சி	ஓய்வு	சுவலை	இலாபம்	ஜெயம்

# பேஸ்புக் படப் பதிவுக்கு பொலிஸில் முறைப்பாடா?

## கண்டிக்கிறது யாழ்.ஊடக அமையம்

“கருத்துக்களை வெளிப்படுத்த இலங்கைக் குடிமகனுக்கு சுதந்திரம் உண்டு. தற்போதைய சூழலில் சமூக ஊடகங்கள் என்பவை கருத்து வெளிப்பாட்டு சுதந்திரத்தின் புதிய தொரு பரிமாணமாக பரந்துசெல் கின்றன. அதனை அடக்கும் வகையில் பொலிஸில் முறைப்பாடு செய்வதென்ற இத்துப்போன உத்தி மூலம் இளைஞர் சமூகத்தை அச்சுமூட்ட மேற்கொண்ட முயற்சிகளை யாழ். ஊடக அமையம் வன்மையாக கண்டிக்கின்றது” இவ்வாறு வவுனியா வடக்கு பிரதேச செயலக அதிகாரிகளின் நடவடிக்கைக்கு யாழ். ஊடக அமையம் கண்டன அறிக்கை வெளியிட்டுள்ளது.

அதில் மேலும் தெரிவிக்கப்பட்டுள்ளதாவது:

“மக்கள் ஒவ்வொருவரும் தங்களது மனதில் தோன்றுவதை வெளிப்படுத்தும் கருத்துச்சுதந்திரத்தை அண்மைக்காலமாக சமூக ஊடகங்கள் தோற்றுவித்து வழங்கி



யாழ் ஊடக அமையம்  
**JAFFNA PRESS CLUB**  
 යාපනය මාධ්‍ය සමාජය

வருகின்றன.

இந்தநிலையில் வவுனியா வடக்குப் பிரதேச செயலகத்துக்கு முன்பதாகக் காணப்பட்ட மரமொன்றின் கீழே ‘மரம் நடுகை மாதம்’ என்ற பதாகை கட்டப்பட்டிருந்தது. சொல்வது ஒன்று, செய்வது ஒன்று என்ற அர்த்தத்தைத் தரக்கூடிய அந்தக் காட்சியைக் கைபேசியில் படமெடுத்து அதனை முகப்புத்தகத்தில் பதிவேற்றியதுடன் அதனைப் பார்த்த பலர் பகிரவும் இளைஞர்கள் சிலர் வழி கோலியிருந்தார்கள். மறைப்பதற்கு ஏதுமற்ற பொது வெளியில் காணப்பட்ட தகவலொன்றை சமூக

வலைத்தளங்களில் வெளிப்படுத்துவது பாரதூரமான குற்றமல்ல. தகவல் அறியும் உரிமை சட்டத்தின் கீழ் தகவல்களை பெறுவதற்கான சூழலை ஏற்படுத்தியுள்ளதாக இலங்கை அரசு பரப்புரை செய்து வருகின்றது. ஆனால் அதே அரசின் ஊதியம் பெறும் அதிகாரிகளோ பொதுவெளியில் காணப்பட்ட தகவல் தொடர்பில் முகநூலில் வெளிப்படுத்திய இளைஞன் மீது அச்சுறுத்தும் வகையில் பொலிஸில் முறைப்பாடு செய்துள்ளனர்.

அடக்கு முறைகளின் நீட்சியான அவர்களது மனோபாவமே இதற்குக் காரணமாக அமைந்துள்ளது. பொதுமக்களது கருத்துச் சுதந்திரத்தைக் கால வாய்க்கும் வவுனியா வடக்கு பிரதேச செயலக அதிகாரிகள் இதற்கான விளக்கத்தை பொது வெளியில் முன்வைக்க யாழ்.ஊடக அமையம் பகிரங்கமாக கோருகின்றது” என்று அந்த அறிக்கையில் மேலும் தெரிவிக்கப்பட்டுள்ளது. (அ)



## நிதியும் சுதியும்

நான் பேப்பர் கடையிலை இருந்து வெளிக்கிடுறன். அப்பதான் முதலி கைக்கிளிலை வந்திறங்கினவன். கொஞ்சம் நிண்டிட்டுப் போ எண்டு மண்டாடினான். “சரி இண்டைக்குக் காண் யோனிலை என்ன பாத்தனி சொல்லு” எண்டு கேட்டதுக்கு “யாழ். நெடுந்தீவு வைத்தியசாலைப் பகுதியைப் பார்வையிட்ட வட மாகாணச் சுகாதார அமைச்சர் ஞா.குணசீலன் அதிர்ச்சியும், கவலையும் அடைந்தார்” எண்டு போட்டுக் கிடக்கு எண்டான்.

உந்தச் செய்தியை “அதிர்ச்சியும், ஆத்திரமும் அடைந்தார்” எண்டு போட்டிருந்தாரெண்டால் ஒரு மட்டா இருந்திருக்கும். நல்ல காலம் அங்காலை தள்ளி இன்னும் ஊர் மனைக்கை போய்ப் பாத்திருந்தால் “காட் அற்றைக் வந்து ஆள் ஆஸ்பத்திரியிலை” எண்டு தான் செய்தி வந்திருக்கும் – எண்டு நக்கலடிச்சான் முதலி.

அது சரி, தெரியாமக் கேக்கிறன். உவர் என்ன அமெரிக்காவிலை இருந்து ஏற்பிளேனிலை வந்து குதிச்சவரே ஊர் நடப்புக் கிடப்புத் தெரியாம இருக்க? சீ எம் உப் பிடிக் கதைச்சாப் போகுதெண்டு விடலாம். ஏனெண்டால் உண்மையிலை அந்த ஆள் சீ எம் ஆக வந்ததுக்கென்ன ஆரேன் சொல்லாட்டி அவருக்கு ஒண்டுத் தெரியாது. அந்த மனுசன் இஞ்சை இருந்த ஆளுமில்லையே. உவர் குணசீலனுக்கு மந்திரி எண்ட உடனை தான் “றம்” எண்ட நினைப்பு. “எட நானும் ஒரு போராளிக் குழுவிலை இருந்து தானே வந்தனான். அப்ப எங்கடை ஆக்கள் எத்தினை வீட்டை பசிக்கிதெண்டு போயிருப்பம்? எத்தினை வீட்டை ஆழிக்க எண்டு போயிருப்பம்? பிறகு வோட்டுக் கேட்டுப் போயிருப்பம்?” எண்ட நினைப்புல்லாமல்...! அப்ப தமிழர் இருக்கிற நிலைமையும், அமைக்கிறுக்கிற சங்கடங்களும், நெருக்குவாரமும் உவருக்கு நல்லாத் தெரியுமெல்லே?

எங்கடை கண்ணுக்கு முன்னாலை இருக்கிற யாழ்ப்பாண ரவணே இந்தக் கேவலாமாக் கிடக்கு, நெடுந்தீவென்ன இந்திர லோகமாவே இருக்கப் போகுது? உது பொது அறிவு. நெடுந்தீவு மட்டுமில்லை சுகாதாரப் பகுதியிலை எத்தினை பிரச்சினை கிடக்கு?

யாழ்ப்பாண ரவணே நாறிற நாத்தம். விண்ஸர் சந்தியிலை இருக்கிற குளம் கிடக்கிற கேவலம். ஆஸ்பத்திரியைச் சுத்தி இருக்கிற காணிலை ஆஸ்பத்திரிக்கு வார சனத்துக்குத் தொத்தக் கூடிய நோய் அத்தனையும் அதுக்கை கிடக்கு. சுற்றுலாப் பயணியள் வார ஹோட்டல் இருக்கிற ஆஸ்பத்திரி ஹோட் அது தான் காகில்ஸ் சந்தி கிடக்கிற கேவலம். அதைப் பாக்கிற அமைச்சருக்கு அதிர்ச்சியும் வரேல்லை. கவலையும் வரேல்லை. இல்லாட்டி அவர் அந்தப் பக்கம் போகேல்லையோ தெரியாது? எங்கை போனாலும் சனம் பாவம் ஏதேன் ஒண்டைச் சொல்லுவினம். அப்பிடிக் சுகாதாரப் பிரச்சினை மலுஞ்சுப்போய் கிடக்கு, அதுக்கை உப் பிடிக் ஒரு படினம், தானும் ஏதேன் ஒண்டைச் சொல்லவேணும் எண்டதுக்காகச் சொல்லுறாரோ தெரியாது?

மிச்சமாக் கிடக்கிற கொஞ்ச நஞ்சக் காலத்துக்கு உப்பிடிக் ஏதேனைச் சொல்லிப் போட்டுப் போவம் எண்டு நினைக்கிறாரோ தெரியாது? உண்மையிலை அரசியல் செய்யாமல் சனத்தினரை நிலைமையை யோசிச்ச ஏதேன் செய்ய வேணுமெண்டு நினைச்சால் சின்னச் சின்ன விசியம் கனக்கச் செய்யலாம். இல்லாட்டி உப்பிடியான இடிச்சக் கட்டுறிலைதான் ஏதேன்...?

சும்மா ஒரு சின்னச் சட்டம் வந்திது. பொலித்தீனைச் சாப்பாடு கட்டப் பாவிக்க வேண்டாம் எண்டு, அதுக்குச் சுகாதார அமைச்சு என்ன நடவடிக்கை எடுத்திது. ஆகக் குறைச்சு சனத்துக்கு ஒரு விழிப்புணர்வு அறிக்கை? கேட்டால் – “அது சுற்றுப் புறச் சூழல் அமைச்சினரை வேலை எண்டு” – அங்காலை கையைக் காட்டிப் போட்டு இருக்கிறியள். அவையிட்டைக் கேட்டால் சாப்பாட்டுப் பிரச்சினை அது சுகாதார அமைச்சினரை வேலை எண்டு அவை சொல்லிப்போட்டு இருக்கினம். ஒரு சின்னச் சட்டத்தையே உங்களாலை நடைமுறைப் படுத்த ஏலாமக் கிடக்கு. இல்லாட்டி அதைச் செய்ய உங்களுக்குப் பஞ்சியாக் கிடக் கெண்டு சொல்லுங்கோ?

நாளைக்கு மைத்திரி சொல்லட்டும் “பொலித்தீன் பொறுக்க நிதி ஒதுக்கி இருக்கு. வட மாகாண அமைச்சர்கள் விரும்பினால் அதை எடுத்துப் பாவிக்கலாமெண்டு.” உடனை முதல் உங்களுக்கை சண்டைப் பிடிப்பியள், அறிக்கையும் விடுவியள் ஆர் அந்த நிதியை எடுக்கிறதெண்டு. பிறகு சனத்தைச் சேர்த்துப் “பொலித்தீன் பொறுக்கியனா” மாறி ஹோட்டுக்கு ஹோட்டாத் திரியியள். ஏனெண்டால் நிதியிலை தானே சுதி இருக்கு. என்ன? விநாசி சொல்லுறது சரியோ?, பிழையோ? வில்லங்கப் படுத்தாதையுங்கோ என்னையிலலைச் சனத்தை...! வறி...வறி.. அவையிட்டைத் தான் வோட்டுக் கிடக்கு.

- வில்லங்கம் விநாசி

## மாணவர் வவுச்சர்கள் வழங்குவது தாமதம்

கொழும்பு, நவ.25

பாடசாலைச் சீருடைகளுக்கான வவுச்சருக்கு மேலதிகமாக வறிய மற்றும் அதிக வறிய சுமார் 03 இலட்சம் பாடசாலை மாணவர்களுக்குப் பாதணிகளைக் கொள்வனவு செய்வதற்கான வவுச்சர் வழங்கப்பட உள்ளதாக கல்வியமைச்சு அறிவித்துள்ளது.

சீருடை மற்றும் பாதணிகளுக்காக 45 இலட்சம் வவுச்சர்களின் அச்சிடல் பணி இன்னும் முடிவடையாததால், இவற்றைப் பாடசாலை விடுமுறைக்கு முன்னதாக மாணவர்களுக்கு வழங்குவதில் சிக்கல் இருப்பதாகக் கல்வியமைச்சின் தகவல்கள் தெரிவிக்கின்றன. கடந்த 15 ம் திகதி அனைத்து வவுச்சர்களையும் அச்சிட்டுத் தருவதாக அரசு அச்சுக் திணைக்களத்தினால் கூறப்பட்டிருந்த போதிலும், அது 20 ஆம் திகதி வரை நீடிக்கப்பட்டுள்ளது.

இதனால் அந்த வவுச்சர்கள் அமைச்சு அலுவலகத்துக்கு இதுவரை கிடைக்கவில்லை என்றும், அடுத்த வாரத்துக்குள் இவை கிடைக்காவிட்டால் விடுமுறைக்கு முன்னர் மாணவர்களுக்கு அவற்றை வழங்கமுடியாத நிலை ஏற்படும் என்றும் கல்வியமைச்சின் தகவல்கள் தெரிவிக்கின்றன. (அ)

## பறிபோனது கைபேசி

வடமராட்சி, நவ.25

வேலை முடித்து வீடு திரும்பிக் கொண்டிருந்த வரின் கைபேசியை, மோட்டார் சைக்கிளில் வந்த இருவர் ‘அபேஸ்’ செய்துள்ளனர்.

இந்தச் சம்பவம் வடமராட்சி, கரணவாய்ப் பகுதியில் நேற்றுமுன்தினம் வியாழக்கிழமை இரவு 8 மணிளவில் இடம்பெற்றுள்ளது. நெல்லியடியில் உள்ள

வர்த்தக நிலையம் ஒன்றில் பணிபுரிந்துவிட்டு வீடு சென்று கொண்டிருந்தவரின் கைபேசியே இவ்வாறு மோட்டார் சைக்கிளில் வந்த இருவரால் அபகரிக்கப்பட்டது. கைபேசியைப் பறிகொடுத்தவர் இது குறித்து நெல்லியடிப் பொலிஸ் நிலையத்தில் முறைப்பாடு செய்துள்ளார். (அ-11)



## கோணேஸ்வரத்தில் இளைஞன் குதித்து உயிர் மாய்ப்பு

திருகோணமலை, நவ.25

திருகோணமலை கோணேஸ்வரம் கோவிலின் உச்சியிலிருந்து குதித்து இளைஞர் ஒருவர் நேற்று முன்தினம் தற்கொலை செய்துள்ளார்.

கோணேஸ்வரம் கோவிலின் உச்சியில் பொது மக்கள் சூழ்ந்துள்ள போது ஒரு இளைஞர் பாதுகாப்புக் கம்பிகள் பொருத்தப்பட்ட இடத்தில் நின்று கொண்டிருந்தார். திடீரெனப் பாதுகாப்பு கம்பியின் மேல் ஏறி, மலையுச்சியில் இருந்து கீழே குதித்துத் தற்கொலை செய்துள்ளார். இந்தச் சம்பவம் அங்குள்ள ஒரு சி.சி.டி.வி கமெராவில் பதிவாகியுள்ளது. அந்தக் கமெராக்காட்சிகள் தற்போது சமூக வலைத்தளங்களில் பரவி வருகின்றன.

“அந்தக் காட்சிகளைப் பார்க்கையில் அங்கு நின்றுருந்தவர்கள் நினைத்திருந்தால் அந்த இளைஞனை காப்பாற்றியிருக்க முடியும், ஆனால் குறித்த இளைஞன் தற்கொலை செய்வதை அனைவரும் வேடிக்கை மட்டுமே பார்த்துள்ளனர். அவரைக் காப்பாற்றும் எந்த முயற்சியிலும் ஈடுபடவில்லை.” என்று சமூக ஆர்வலர்கள் கருத்து வெளியிட்டுள்ளனர். (அ)

## வட இந்து ஆரம்பப் பாடசாலையில் பரிசளிப்பு

வடஇந்து ஆரம்பப் பாடசாலையின் வருடாந்தப் பரிசளிப்பு விழா அதிபர் த. ரவீந்திரன் தலைமையில் நேற்று நடைபெற்றது. இதில் பிரதம விருந்தினராக வடமராட்சி வலயக்கல்வி பணிப்பாளர் சி.நந்தகுமாரும், சிறப்பு விருந்தினராக பருத்தித்துறை நகரசபைச் செயலாளர் பு.ரமேஸ்வரனும் கலந்து சிறப்புரித்தார்கள். இந்தப்பரிசளிப்பு நிகழ்வில் புலமைப்பரிசில் பரிட்சையில் சித்தியடைந்த மாணவர்களுக்கு விசேட பரிசில்கள் வழங்கிக் கௌரவிக்கப்பட்டமை குறிப்பிடத்தக்கது. (அ-11)



**MDA**

வீரர் துயிலும் இல்லம். எங்கும் அமைதி நிலவுகிறது. உடலங்கள் விதைக்கப்பட்ட அந்த மண்ணில் ஒளி தீபங்கள் ஏற்று கின்ற தருணத்தில் அந்த இசை, ஒரு தாயின் தாலாட்டாக, - ஆன்மாவின் அரவணைப்பாக - இயற்கையின் தவிப்பாக - மெல்ல எழுகின்றது. அந்தப் பாடல் மெல்ல மெல்ல எழுந்து வானத்தை தொட்டவுடன், பொய்க்காத வானத்தின் திவலைகளாக கூடியிருந்தவர்கள் எல்லோர் கண்களும் பனிக்கின்றன. பாடல் வரிகளும் அதற்கமைந்த இசையும் அன்று கேட்டதைப் போலவே இன்றும் எல்லோர் காதுகளிலும் கேட்டுக் கொண்டே இருக்கிறது. ஆன்மாக்களின் கீதமாய் ஒலித்த அந்த இசையினால் உணர்வுகள் உந்தப்படுவதுதானே நியாயம்.

“தாயகக் கனவுடன் சாவினைத் தழுவி சந்தனப் பேழைகளே...”  
அந்தப் பாடலில் கவிஞரின் வரிக்கு வலு வூட்டி, கல் மனங்களையும் கட்டிப்போட்ட அந்த இசையின் நாயகனை ஒரு அனுபவப் பரிமாற்றத்திற்காகச் சந்தித்தோம்.

வணக்கம் ஐயா. உங்கள் விரல் இசைவுகளிலிருந்து எழுகின்ற சங்கீதம் உங்களை ஈர்த்துக்கொண்டதா? அல்லது அந்த இசையை நீங்கள் வீசுகிறீர்கள் கொண்டீர்களா?

மொத்தத்தில் இரண்டுமே நடைபெற்றிருக்கிறது. எனது குடும்பம் இசைக் கலைஞர்களாலானது. எல்லோருமே பிறப்பில் இசைஞானத்தோடு பிறந்தவர்கள். எனது தந்தையும் அவர் தந்தையும் நாடகக் கலைஞர்கள். அதுவும் இசைநாடகக் கலைஞர்கள். ஆதலால் எங்களது வீடு எப்போது பார்த்தாலும் பயிற்சி, ஒத்திகை என்று கலைஞர்களால் சூழப்பட்டே காணப்படும். நான் சிறு வயது முதல் அவர்களோடு பேசிப்பழகியதையும் அங்கு காணப்பட்ட வாத்தியக் கருவிகளை இசைத்துப் பார்த்ததையும் எனது இசைத்துறையின் ஆரம்பம் எனலாம். அத்துடன் இயல்பிலும் எனக்குக் கலை ஆர்வம் இருந்திருக்கிறது. சொல்லப் போனால் இசை ஆர்வம் பிறப்பிலேயே என்னைத் தொற்றிக் கொண்ட விடயம் என்றுதான் நான் சொல்லுவேன்.

பின்பு எனக்கிருந்த இசை ஆர்வத்தில் - இசையை முறைப்படி கற்கவேண்டும் என்ற எண்ணத்தில் - தந்தையைக் காண வருகின்ற கலைஞர்களிடம் ஆரம்பத்தில் இசையின் நுணுக்கங்களைக் கற்றுக் கொண்டேன். வருகின்ற எல்லோரிடமும் எனது ஐயப்பாடுகளைக் கேட்பேன். அவர்கள் எனது தந்தையிடம் பெருமதிப்புக் கொண்டவர்கள். அதுதான் அவர்கள் எனக்குச் சகல விடயங்களையும் சொல்லித் தந்தனர். இராஜலிங்கமாஸ்டர், உடுவில் சண்முகசுந்தரம் என்று பலரிடம் கலையைக் கற்றுக்கொண்டேன்.


நான் ஆரம்பத்தில் ஒரு கர்நாடக இசைக் கலைஞராகத்தான் இசை உலகிற்கு அறிமுகமாகினேன். மேடையிலே இசைக்கச்சேரி செய்ய ஆரம்பித்த நான் படிப்படியாக எனது சுய முயற்சியிலேயேதான் இசை வாத்தியக் கருவிகளை இசைக்கக் கற்றுக் கொண்டேன். அது எனது சுயமுயற்சி என்றதில் எனக்குப் பெருமை அதிகம்.

எனது பதினாறாவது வயதில் இசைக் குழுவை ஆரம்பித்த நான் முதலில் சிறு கச்சேரிகளை செய்யத் தொடங்கி இரசிகர்களது ஆர்வத்தினாலேயே பெரிய கலைஞன் ஆகினேன். உண்மையிலேயே என்னை நிகழ்ச்சிக்கு அழைப்பவர்கள்தான் எனது தாயார் வைத்த செல்லப் பெயரான கண்ணன் என்றதை முன்னெழுத்தாகக் கொண்டு கோஷ்டி என்ற பெயரோடு “கண்ணன் கோஷ்டி” என்று அழைக்கத் தொடங்கினர். மக்களால் தரப்பட்ட அந்தப் பெயரையே எனது இசைக் குழுவுக்குச் சூட்டினேன். எனது நிஜப் பெயர் கோபாலகிருஷ்ணன் என்பது இன்றுவரையாருக்கும் தெரியாது.

1970 - 80 க்கு இடைப்பட்ட காலத்தில் தயாரிக்கப்பட்ட பிரபலமான பல ஈழத்து தமிழ் சினிமாக்களில் நீங்கள் பணி புரிந்திருக்கிறீர்கள். அந்த சினிமாப் பிரவேசம் எப்படி நடந்தது? எப்படி சினிமா இசை அமைப்பாளரானீர்கள்?

அதுவும் எதிர்பாராமல் நடந்தது. அப்போது வருடா வருடம் யாழ்ப்பாணத்தில் தினகரன் விழா நடைபெறும். அதில் வர்த்தகப் பவனி இடம்பெறும். ஒரு வருடம் நானும் எனது கண்ணன் கோஷ்டியை வர்த்தகப் பவனியில் இடம்பெறச் செய்தேன்.

# “என் பாடல்கள் எழுப்புகின்ற ஏக்கத்தில் மீளமுடியாத தவிப்பில்தான் வாழ்கிறேன்”



**ஈழத்து இசைக்கோவ்வன் கண்ணன் எதிரொலிக்கு வழங்கிய பிரத்தியேக செவ்வி**

பல வர்த்தகக் கம்பனிகள் கலந்து கொண்டன. அதில் எனக்கு முதலாவது இடம் கிடைத்தது. அதற்குப் பரிசு வழங்கப்பட்டது. அதை அறிந்த இலங்கை ஒலிபரப்புக் கூட்டுத்தாபனத்தின் தமிழ்ப் பகுதிக்கு அப்போது பொறுப்பாக இருந்த நடராசா அவர்கள் என்னை அழைத்துப் பாராட்டி என்னை ஒரு இசைக் கலைஞராக ஒலிபரப்புக் கூட்டுத்தாபனத்தில் உள்வாங்கிக் கொண்டார். அங்கு பல ஈழத்துப் பாடல்களுக்கு நான் இசையமைத்திருக்கிறேன். அவை இன்றும் ஒலிபரப்பப்படுகின்றன. அத்துடன் பலரது நெஞ்சங்களிலும் இன்னும் - இன்றும் - வாழ்ந்து கொண்டிருக்கின்றன. அவற்றைவிட பல சிறப்பு நிகழ்ச்சிகளுக்கும் இசை என்னுடையதாக இருந்தது.

இலங்கை ஒலிபரப்புக் கூட்டுத்தாபனப் பிரவேசத்தினூடாகப் பல கொழும்பு தமிழ் மற்றும் சிங்களக் கலைஞர்களின் நட்புக் கிடைத்தது. அதுவே ஏமாளி - கோமாளி, தெய்வத் தந்த வீடு ஆகிய படங்களில் எனக்கு இசையமைப்பாளராக வாய்ப்பைப் பெற்றுத் தந்தது. அத்தகைய படைப்புக்களுக்கூடாக இன, மத ஒற்றுமையைத்தான் அன்று வலியுறுத்தியிருந்தோம். அங்கேயே நேசன் எனக்கு அறிமுகமாகிக் கண்ணன் - நேசன் இசைக்குழு ஆரம்பிக்கப்பட்டு தேசிய மட்டத்தில் பல இசை நிகழ்ச்சிகள் செய்வதற்கு வழிவகுத்தது. பல மேடை நிகழ்ச்சிகள் எமக்குப் பிரபலத்தைத் தேடித்தந்தன. அந்தக் காலத்தில் இன, மத, மொழி வேறுபாடு இருந்ததாகச் சொல்லமாட்டேன். எல்லோரும் ஒருவரோடொருவர் மிகவும் அன்பாக இருந்ததாகத்தான் ஞாபகம்.

எப்படி இந்த எழுச்சிப் பாடல்களை உங்களால் இசையமைக்க முடிந்தது? அந்த சந்தர்ப்பம் எப்படி ஏற்பட்டது?

அது பெரிய கதை. நான் ஒரு இசைக் கலைஞர் என்று 1959 முதல் அறியப்பட்டவன். பின்பு திரைப்படங்களின் மூலமாக என்னையும், எனது இசைப் புலமையை எல்லோரும் நன்கு அறிவர். கோயில் உபயகாரர்கள் மற்றும் தனியார் என்று பலர் என்னிடம் வருவார்கள். அதேபோல 1983 க்குப் பிறகு நான் யாழ்ப்பாணத்தில் இருந்தபோது பல விடுதலை இயக்கங்கள் என்னிடம் வருவார்கள். அவர்கள் கேட்டுக் கொண்டதுக்கு இணங்க சில பாடல்களுக்கு இசையமைத்துக் கொடுத்திருக்கிறேன். பின்பு இடம்பெயர்வ ஏற்பட்ட போது நான்கு முற்றாக விடுதலைப் புலிகள் கடற்படைப் பிரதேசமாக இருந்த வன்னிகளுக்கு இருக்க

வேண்டியதாயிற்று. அப்போது அங்கு வழமைபோல என்னிடம் இசையைக் கற்கவேண்டி பிள்ளைகள் வருவார்கள். அவர்களுக்குக் கற்றுக் கொடுத்துக் கொண்டிருந்தேன். முன்பு போல இயக்க உறுப்பினர்களும் வந்து கேட்ட போது மறுக்க முடியாத சூழ்நிலையில் நானிருந்தேன்.

எனினும் எனது உறவுகளுக்கும் நண்பர்களுக்கும் நடைபெற்ற அவலத்தை - அவர்கள் குடும்பங்களில் நடந்த மரணங்களை - அறிந்த குடும்பங்களுக்கு நடந்த பேரிழப்புகளை - என்று நான் பார்த்த, அனுபவித்த சூழல்களின் உந்துதல்களின் வெளிப்பாடும் தான் எனது இசையே ஒழிய வேறு ஒன்றுமில்லை.

நடந்தவைகளை இசைக்கூடாகப் பார்த்தேன். இசையாக வடித்தேன். அதில் ஒரு கலைஞரின் ஆன்மா பேசியது. எனது கைவிரல்கள் தானாக இசைக் கருவிகளை இயக்கிக்கொண்டன. சிலவேளைகளில் இயற்கை எனக்கூடாக சில பதிவுகளை மேற்கொண்டதாகத்தான் நான் உணர்கிறேனே தவிர வலிந்து கட்டாயத்திற்காகவோ, ஒரு எதிர்ப்புணர்வின் சாடலாகவோ நான் அவற்றைப் பார்க்கவில்லை. அவை வெளிப்பட்டது மில்லை. ஒரு உண்மைக் கலைஞரின் வெளிப்பாடுகள் அப்படித்தானிருக்கும். அப்படித்தானிருக்க வேண்டும்.

ஏனெனில் இசை கோட்பாடுகளின் அடிப்படையில் உருவாக்கப்பட்டது. சில நேரங்களில் கவிஞர்கள் அவர்களை அறியாமலே “வசை” பாடுவார்கள். அது நடக்கும். கலைஞனை அறியாமலே ஒரு பிரக்கை பூர்வமாக அது நிகழும். அது பெரும்பாலும் ஏன் நடந்தது? எப்படி நடந்தது என்று அவரைக் கேட்டால் அவரிடம் அதற்குரிய பதில் இருக்காது. அதேபோல மனிதன் ஒரு ஊடகமேயொழிய கலை இயற்கையானது. எந்தச் சூழ்நிலையில் ஒரு இசைக் கலைஞன் இருக்கிறானோ, அதற்கேற்ப ஆன்மாவினால் உணர்வுபூர்வமாகப் பேசப்படுவது இசையாக வெளிப்படும். ஒரு கலைஞன் சூழ்நிலைக் கைதியாகவும் இருப்பான். அது அவரவர் உணர்வுகளை அடிப்படையாகக் கொண்டது.

அத்தகைய பாடல்களை அன்று கேட்டபோது அந்தச் சூழலில் அது பொருத்தமானதாக இருந்திருக்கும். பல ஆண்டுகள் கழித்து அன்றை இன்று கேட்கும்போது என்ன எண்ணுகிறீர்கள்? உங்கள் உள் உணர்வுகள் எதைப் பேசுகின்றன?

ஒரு செயற்கைச் சூழ்நிலையில் அவை உருவாக்கப்பட்டிருந்தால் காலத்துக்கும் இடத்திற்கும் ஏற்ப உணர்வுகள் மாறுபடும். ஆனால், நீங்கள் ஒன்றை விளங்கிக்கொள்ளவேண்டும். பொதுவிலேயே ஆத்மார்த்தமான படைப்புகள் என்றும் வாழும் தகமையுடையவை. தேவாரங்கள் எப்படி இன்றும் மக்களிடையே நடைமுறையில் இருக்கின்றனவோ எப்படி அவை இன்றும் வாழ்கின்றனவோ அப்படித்தான் ஜீவனுள்ள படைப்புகள் என்றும் வாழும் தகமை பெற்றவை. அதனால்தான் பாரதியார் பாடல்கள் இன்றும் எமக்கு உபயோகப்பட்டுக் கொண்டிருக்கின்றன.

அந்த அடிப்படையில் இந்தப் பாடல்களை அல்ல அத்தகைய பாடல்கள் உருவாக்கப்பட்ட ராக அடிப்படையிலான எந்தப் பாடல்களைக் கேட்கும்போதும் அந்தப் பாடல்களும் அதை அடியொற்றி நடைபெற்ற நிகழ்வுகளுமே மனத்தில் திரைப்படமாக ஒடி மறைகின்றன. அதுவும் ஒரு கலைஞன் என்ற வகையில் அவற்றினின்று மீள முடியாத தவிப்பையும் என்னால் உணரமுடிகிறது.

தற்போது இங்கு இசை ஆர்வம் எப்படி இருக்கிறது. முன்பைவிட மக்கள் ஆர்வமாக இருக்கிறார்களா?

உண்மையைச் சொன்னால் முன்பைவிட இசையைக் கற்க வேண்டும் என்ற ஆர்வம் குறைந்திருக்கிறது. கலை ஒரு வேடிக்கைப் பொருளாகப்போய்விட்டது. அதில் ஆழமான சிந்தனையும் ஆழமான பக்தியும் ஆழமான உறவும் மக்களிடம் இல்லை. அன்றைய நாட்களில் கோயில்களில் நடக்கும் எமது கச்சேரியைப் பார்க்கவேன கூடுகின்ற மக்கள் கச்சேரிக்காகக் காத்திருப்பர். சில சமயங்களில் அதிகாலை மூன்று மணிக் குக்கூட எமது கச்சேரிகள் கோயிலில் நடைபெற்றிருக்கின்றன. மக்கள் கலைந்து போகமாட்டார்கள். அத்தகைய சூழ்நிலைகள் எம்மையும் உற்சாகப்படுத்தியிருக்கிறது. மக்கள் எம்மை அதிகம் மதித்தார்கள்.

தற்போது காணப்படும் தொழில்நுட்ப வளர்ச்சியைப் பார்க்கின்றபோது அந்தக் காலத்தில் இது போல இல்லையே என்று வருத்தப்படுவேன். அன்று குறைந்த தொழில்நுட்ப வளத்தைக் கொண்டு எம்மிடமிருந்த புலமை மிக்க மனிதர்களை உள்வாங்கித்தான் தரமான இசையை மக்களுக்கு வழங்க முடிந்தது. தற்போது எதையும் செய்யக் கூடியது போல தொழில் நுட்பம் இருக்கின்றபோது மக்கள் மத்தியில் ஆர்வம் குறைந்து காணப்படுவது ஒரு பின்னடைவாகத்தானிருக்கும். இருந்தும், பலர் என்னிடம் இசையைக் கற்றுக் கொள்ள வருகிறார்கள். என்னிடம் வருபவர்கள் ஆர்வமாக இருக்கிறார்கள். அவர்களை தயார்ப்படுத்திப் பரீட்சைக்கு அனுப்புகிறேன். அவர்கள் சித்தியெய்துகின்றனர். அது எனக்குப் புத்துணர்வைத் தருகிறது. தரமான இசைக் கலைஞர்கள் என்னிடமிருந்து உருவாகிக் கொண்டிருக்கிறார்கள் என்பதற்கு அதுவே சான்றாகும்.

எனது ஆத்ம திருப்தியாக எனது பிள்ளைகள் அத்தனை பேரையும் இசையைக் கற்றுக் கொள்வதற்கான சூழ்நிலையை அவர்களுக்கு ஏற்படுத்திக் கொடுத்திருக்கிறேன். அதன்படி அவர்கள் இசையைக் கற்றுத் தேர்ந்து அதில் அவர்கள் திறமையும், புலமையும் கொண்டவர்களாகக் காணப்படுகின்றனர். தந்தை என்ற முறையில் அதுவும் ஒரு சாதனை என்றுதான் நான் எண்ணுகிறேன்.

இசையை எல்லோரும் கற்க வேண்டும். அது ஆன்மாவை ஆசுவாசப்படுத்த உதவும். தனிமையைக் கலைக்க உதவும். தன்னைச் சந்தோஷப்படுத்த உதவும். அதே நேரம் மற்றவர்களையும், உங்களைச் சுற்றி இருக்கிற உலகத்தையும் சந்தோஷப்படுத்தலாம். இறைவனே இசைக்கு அடிமையானவன். அந்த இசைக்கு இணையாக உலகில் ஏதும் உண்டோ..?

எம்முள் இருந்த சில எண்ணங்களையும், உணர்வுகளையும் புதுப்பித்துக்கொண்ட சூழலில் அவரிடமிருந்து விடைபெற்றுக் கொண்டோம்.

## எகிப்து பள்ளிவாசல் தாக்குதல்

230 டீயர்  
உயிரிழப்பு

செய்ரோ, நவ. 25

எகிப்தில் பள்ளிவாசல் ஒன்றில் இடம்பெற்ற குண்டு வெடிப்பு மற்றும் துப்பாக்கி சூட்டில் 230 பேர் பலியாகினர் என அங்கிருந்து கிடைக்கும் தகவல்கள் தெரிவிக்கின்றன.

எகிப்தின் வடக்கு சினாய் மாகாணத்தில் உள்ள அல் ராவ்தா மசூதி அருகே நேற்று வாகனத்தில் வந்த 4 தீவிரவாதிகள் சக்தி வாய்ந்த குண்டுகளை வெடிக்க வைத்தனர்.

மேலும், துப்பாக்கி மூலம் மசூதிக்கு வெளியே இருந்தவர்களை குறிவைத்து சரமாரியாகத் தாக்குதல்களை நடத்தினர். இதில் 230 பேர் பலியாகினர் என முதற்கட்ட தகவல்கள் வெளியானது.

நூற்றுக்கும் அதிகமானவர்கள் படுகாயமடைந்து மருத்துவமனையில் சேர்க்கப்பட்டுள்ளனர்.

தொழுகைக்காக மசூதிக்கு வந்தவர்களை குறிவைத்து



தாக்குதல் நடத்தப்பட்டுள்ளதாக விசாரணைகளில் தெரிய வந்துள்ளது. எனினும், இந்த தாக்குதலுக்கு இதுவரை எந்த தீவிரவாத இயக்கமும் பொறுப்பேற்கவில்லை. (ச)

தேர்தல் ஆணைக்குழு  
இன்று கூடுகின்றது

கொழும்பு, நவ. 25

உள்ளூராட்சி மன்ற தேர்தல் தொடர்பான விசேட தீர்மானம் எடுப்பதற்காக தேர்தல் ஆணைக்குழு இன்று பிற்பகல் கூடவுள்ளது.

இன்றைய தினம் எடுக்கப்படும் இந்த விசேட தீர்மானம் திங்கட்கிழமை அறிவிக்கப்படும் எனக் கூறப்படுகின்றது.

அண்மையில் உள்ளூராட்சி சபைகளின் எல்லை நிர்ணயம் மற்றும் உறுப்பினர் எண்ணிக்கை அதிகரிப்பது தொடர்பான வர்த்தமானி அறிவிப்புக்கு நீதிமன்று இடைக்காலத் தடை பிறப்பித்தது.

இதையடுத்து உள்ளூராட்சி மன்றத் தேர்தல் பின்போடப்படும் நிலை ஏற்பட்டது. இந்நிலையிலேயே தேர்தல் ஆணைக்குழு இன்று கூடவுள்ளது என்பது குறிப்பிடத்தக்கது. (ச)

குளத்தில் குளிக்கச் சென்ற  
சகோதரர்கள்  
மூழ்கிச் சாவு

வவுனியா, 25

குளத்தில் குளிக்கச் சென்ற ஒன்று விட்ட சகோதரர்கள் இருவர் நீரில் மூழ்கி உயிரிழந்தனர்.

வவுனியா மாமடுவில் நேற்றுப் பிற்பகல் இடம்பெற்ற இந்தச் சம்பவத்தில் ஜெயப்பிரதாப் (வயது -26), பானுரேகா (வயது 16) ஆகியோரே உயிரிழந்தனர்.

இச்சம்பவம் குறித்து மேலும் அறியவருவதாவது, குளத்தில் குளிப்பதற்காக நால்வர் சென்றிருந்தனர். இவர்கள் நீந்திக் கொண்டிருந்தபோது, உயிரிழந்தவரான பானுரேகா ஆழமான பகுதிக்கு சென்றுள்ளார். நீரில் மூழ்கி தத்தளிப்பதைப் பார்த்த அவரின் சகோதரர், அவரைக் காப்பாற்ற முனைந்துள்ளார்.

இருவரும் நீரில் மூழ்குவதைக் கண்ட மற்றைய இருவரும் அயலவரின் உதவியை நாடியுள்ளனர். அவர்கள் இருவரையும் மீட்டு மாமடு வைத்தியசாலைக்கு கொண்டு சென்றனர். அங்கிருந்து மேலதிக சிகிச்சைக்காக வவுனியா பொது வைத்தியசாலைக்கு சகோதரர் செல்லப்பட்ட போது இருவரும் வழியில் உயிரிழந்தனர்.

உயிரிழந்த ஜெயப்பிரதாப் இரு மாதங்களுக்கு முன்னரே திருமணமானவர் என்பதுடன், பானுரேகா இந்த வருடம் க.பொ.த. சாதாரணதரப் பரீட்சைக்கு தோற்றவிருந்தார். மேலதிக விசாரணைகளை வவுனியா பொலிஸார் மேற்கொண்டு வருகின்றனர். (ச)

செம்மரக்  
கட்டைகள்  
சிக்கின

இலங்கைக்கு கடத்தப் பட இருந்ததாகக் கூறப்படும் ரூபா 35 இலட்சம் பெறுமதியான செம்மரக் கட்டைகள் தமிழக சுங்கத் துறையினரால் கைப்பற்றப்பட்டுள்ளன.

மண்டபம் அருகே உள்ள முயல்தீவு கடல்பகுதியில் வைத்தே அவை கைப்பற்றப்பட்டன என இராமநாதபுரம் சுங்கத்துறையினர் தெரிவித்தனர்.

இந்தச் சம்பவத்துடன் தொடர்புடையவர்கள் எனச் சந்தேகிக்கப்படும் முக்கிய கடத்தல்காரர்கள் தேடப்பட்டு வருவதாக இராமநாதபுரம் சுங்கத்துறையினர் தெரிவித்தனர்.

## தவறிழைத்தால் தூக்கி எறியப்படுவீர்கள்!

ஐ.தே.கவினருக்கு மைத்திரி எச்சரிக்கை

“ஸ்ரீலங்கா சுதந்திரக் கட்சி அரசு தவறிழைத்தால் 2015ஆம் ஆண்டு அதன் வேட்பாளர் தோல்வியடைந்தார். ஐக்கிய தேசிய கட்சியில் உள்ளவர்களும் தவறிழைத்தால் மக்கள் அதனை ஏற்றுக்கொள்ளமாட்டார்கள்” - இவ்வாறு எச்சரித்தார் ஜனாதிபதி மைத்திரிபால சிறிசேன.

நிக்கவரட்டியவில் நேற்று இடம்பெற்ற மக்கள் சந்திப்பில் பங்கேற்று உரையாற்றுகையிலேயே அவர் இதனைத் தெரிவித்தார்.

“ஊழல் மோசடிகளுக்கு எதிராக நடவடிக்கை எடுக்கும் போது என் மீது குற்றஞ்சாட்ட முயற்சி எடுக்கிறார்கள். அவ்வாறு குற்றஞ்சாட்டுகள் என் மீது சுமத்தப்படுமாயின், எனது பதவியைத் துறந்துவிட்டு மக்களுடன் சேர்ந்து போராட்டம் நடத்த நான் தயாராகவே உள்ளேன்.

ஏற்கனவே இருந்த ஊழல் ஆட்சியைத் தோற்கடித்துதான் புதிய ஆட்சியை மக்கள் கொண்டு

வந்தனர். எனவே மக்களின் எதிர்பார்ப்பை நிறைவேற்ற அனைவரும் தயாராக இருக்க வேண்டும்” என்று ஜனாதிபதி மேலும் கூறினார்.

இலங்கை மத்திய வங்கி பிணை முறி மோசடி தொடர்பாக விசாரிக்க விசாரணை ஆணைக்குழுவை மைத்திரிபால சிறிசேன நியமித்தார். அந்த ஆணைக்குழுவின் அழைப்பை ஏற்று பிரதமர் ரணில் சாட்சியமளித்திருந்தார். இதனால் ஐக்கிய தேசியக் கட்சியின் மூத்த உறுப்பினர்கள் சிலர் கடந்த அமைச்சரவைக் கூட்டத்தில் தமது எதிர்ப்பை வெளியிட்டிருந்தனர்.

ஹெல்பிங் அம்பாந்தோட்டை விசாரணைக்கு மகிந்த ராஜபக்ச ஒத்துழைப்பு வழங்காததையும் அவர்கள் சுட்டிக்காட்டியிருந்தனர். இந்த நிலையிலேயே மைத்திரிபால சிறிசேன தனது ஆதங்கத்தை மக்கள் முன்னிலையில் நேற்று வெளிப்படுத்தினார். (ச)

## தொடர்ச்சிகள்

## மாவீரர் நாள் தீருவிலில்...

(முதலாம் பக்கத் தொடர்ச்சி)

விளக்கேற்றி அஞ்சலிப்பதற்கான ஏற்பாடுகளும் மும்முரமாக இடம்பெற்று வருகின்றன.

எனினும் வடமராட்சி பிரதேசத்தின் எள்ளங்குளம் துயிலும் இல்லம் இராணுவ ஆக்கிரமிப்பில் உள்ளது. இதனால் தீருவில் குமரப்பா, புலேந்திரன் சதுக்கத்தில் மாவீரர் நாளை கடைப்பிடிக்க ஏற்பாடுகள் செய்யப்பட்டுள்ளன.

மாவீரர் துயிலும் இல்லங்களுக்கு வருபவர்களின் நலன் கருதி நெல்லியடி, பருத்தித்துறை, செல்வச்சந்தி ஆகிய இடங்களில் இருந்து பிற்பகல் 3மணி தொடக்கம் 4 மணி வரை பஸ் சேவை இடம்பெறும் என அறிவிக்கப்பட்டுள்ளது. (ச - 66)

## தாய் இறந்த...

(முதலாம் பக்கத் தொடர்ச்சி)

உயிரிழந்தார். இத்தகவல் கேட்டதும் மகனின் உயிரும் மாரடைப்பால் பிரிந்தது.

இருவரின் சடலங்களும் மரண விசாரணைக்காக வைத்தியசாலையில் வைக்கப்பட்டுள்ளன. (ச)

## வாள்வெட்டு...

(முதலாம் பக்கத் தொடர்ச்சி)

கோண்டாவிலில் உணவகத்தை வாள் வெட்டுக் கும்பல் தாக்கியது அங்கிருந்த சி.சி.ரி.வி. கமராவில் பதிவாகியது. இதன் மூலம் தாக்குதலாளிகளை பொலிஸார் தேடி வந்தனர்.

இவரை நேற்று கொக்குவில்லை வைத்துப் பொலிஸார் கைது செய்தனர். அவரிடமிருந்து சிறு கைக்கோடரியும் கைப்பற்றப்பட்டது எனக் கூறப்பட்டது. கைது செய்யப்பட்டவர் இன்று யாழ். நீதிவான் நீதிமன்றில் முற்படுத்தப்படுவார் என்றும் பொலிஸார் தெரிவித்தனர். (ச)

## மாவீரர் நாள்...

(முதலாம் பக்கத் தொடர்ச்சி)

தியாகம் செய்த மாவீரர்களை நினைவு கூரும் தேசிய நினைவேழுச்சி நாள் நிகழ்வுகள் யாழ். மாவட்டத்திலுள்ள மாவீரர் துயிலும் இல்லங்களில் நடத்துவதற்கு ஏற்பாடுகள் மேற்கொள்ளப்பட்டு வருகின்றன.

கோப்பாய் மாவீரர் துயிலும் இல்லம் நினைவேந்தல் நிகழ்வுகள் துயிலும் இல்லத்தின் முன்பாக உள்ள இராச வீதியில்

இடம்பெறும். அதற்கான ஏற்பாடுகள் செய்யப்பட்டு வருகின்றன.

இந்நிகழ்வில் அனைத்து மாவீரர்குடும்ப அங்கத்தவர்கள், உறவினர்கள், நண்பர்கள், தமிழ்த் தேச மக்கள், முன்னாள் போராளிகள், பொது மக்கள் தமிழ் மக்களின் உரிமைகளையும் உணர்வுகளையும் மதிப்பவர்கள், ஊடக நண்பர்கள், பொது அமைப்புக்களைச் சார்ந்தவர்கள் அனைவரையும் மாவீரர்ச் செல்வங்களுக்கு வணக்கம் செலுத்த கோப்பாய் மாவீரர் துயிலும் இல்லம் முன்பாக திரண்டு வரவும்” என்றுள்ளது.

## உதயசூரியனே...

(முதலாம் பக்கத் தொடர்ச்சி)

கட்சிச் சின்னம் குறித்த கலந்துரையாட நேற்றுமுன்தினம் ஏற்பாடு செய்யப்பட்ட கூட்டத்திற்கு சுரேஷ் பிறேமச்சந்திரன் சமூக மளிக்கவில்லை.

மாலை 6.30 மணிக்கு ஏற்பாடு செய்யப்பட்ட இந்தக் கூட்டத்தில் கலந்துகொள்ள சுரேஷ் பிறேமச்சந்திரன் சம்மதம் தெரிவித்த போது இவ் அலுவலகம், கொள்ளவில்லை என அலுவலர்கள் தெரிவித்தனர். அலுவலர்களின் தொலைபேசி அழைப்புக்கும் பதிலளிக்கவில்லை என உள்விட்டுத் தகவல்கள் தெரிவிக்கின்றன.

தமிழர் விடுதலைக் கூட்டணியின் சின்னமான உதயசூரியன் சின்னத்திலேயே போட்டியிட வேண்டும் என சுரேஷ் பிறேமச்சந்திரன் வற்புறுத்தி வருகிறார். ஆனால் தமிழ்த் தேசிய மக்கள் முன்னணியின் கஜேந்திரகுமாரோ இதற்கு நேர் எதிர்தலைப்பாட்டில் உள்ளார். இதனாலேயே சுரேஷ் பிறேமச்சந்திரன் இந்தக் கலந்துரையாடலில் பங்கேற்கவில்லை என அறிய முடிகிறது. (ச)

## இரகசிய...

(முதலாம் பக்கத் தொடர்ச்சி)

தெரிவிக்க இரு தரப்பினரும் மறுத்து விட்டனர். (ச)

## இலங்கைக்கு...

(முதலாம் பக்கத் தொடர்ச்சி)

இலங்கையும், தமிழ்நாட்டின் தெற்கு கரையோரப் பகுதிகளும் பாதிக்கப்படும் அபாயம் உள்ளன.

இதன் தாக்கத்தை இந்த வார இறுதியில் இருந்து சந்திக்க நேரிடுவதுடன் கடும் மழைப்பொழிவும் நீடிக்கும் என அந்த நிலையம் மேலும் எச்சரித்துள்ளது. (ச)

## தும்பத் திட்டமிட்டதால் வெட்டப்பட்ட துலைகள்




காபூல், நவ. 25  
ஆப்கானிஸ்தானில் தங்களுக்குள் மோதலில் ஈடுபட்ட 15 ஐ.எஸ் பயங்கரவாதிகளின் தலையை, சக போராளிகளே நேற்றுமுன்தினம் வெட்டித் தண்டனை அளித்துள்ளனர். ஆப்கானிஸ்தானில் உள்ள ஜலாலபாத் மாகாணமானது கடந்த 2015 ஆம் ஆண்டில் இருந்தே ஐ.எஸ் பயங்கரவாதிகளின் கோட்டையாகவுள்ளது. இந்த மாகாணத்தில் தான் 15 ஐ.எஸ் பயங்கரவாதிகள் தங்கள் சக வீரர்களால் கழுத்துத் துண்டித்துக் கொல்லப்பட்டுள்ளனர். கொல்லப்பட்டவர்களில் சிரியா மற்றும் ஈராக் நாட்டவர்களும் உள்ளதாகத் தெரிய வந்துள்ளது. ஐ.எஸ் இயக்கத்தில் இருந்து வெளியேறி, தப்புவதற்குத் திட்டமிட்டிருந்த சிலரையே இவ்வாறு தண்டித்துள்ளதாக ஐ.எஸ் அமைப்பினர் தெரிவித்துள்ளனர். (இ)

# அமெரிக்க ஆயுதங்களை வாங்கும் சவுதி



சவுதி, நவ. 25  
அமெரிக்காவின் பிரபலமான இரண்டு நிறுவனங்களிடம் இருந்து சவுதி அரேபியா 110 பில்லியன் டொலர் மதிப்பிலான ஆயுதங்களை வாங்குவதற்கு ஒப்பந்தம் செய்யப்பட்டுள்ளது. ஈரான் மற்றும் சவுதி இடையே கடும் நெருக்கடி நிலை உருவாகியுள்ள சூழலில் இது முக்கியமானதாகக் காணப்படுகிறது. அமெரிக்காவின் ரைதேன் மற்றும் போயிங் நிறுவனங்களிடம் ஆயுதங்களைச் சவுதி வாங்க உள்ளது. இதன் முதற்கட்டமாக அமெரிக்க ஆயுதக் கிடங்குகளில் உள்ள

ஆயுதங்களை 7 பில்லியன் டொலர் மதிப்பில் பெறுவதற்கும் ஒப்பந்தம் செய்துள்ளது. ஆனால் குறித்த இரு நிறுவனங்களும் வெளியான இந்தத் தகவலை மறுத்துள்ளது. அமெரிக்க அரசாங்கமும் உறுதியான பதிலை வெளியிட மறுத்துள்ளது. அமெரிக்காவுக்கான சவுதித் தூதர் குறித்த தகவலுக்குப் பதிலளிக்க மறுத்துள்ளதுடன், ஜனாதிபதி டிரம்ப் சவுதி விஜயத்தின்போது இது தொடர்பான ஒப்பந்தம் போடப்பட்டதாகவும் தெரிவித்திருந்தார். யேமன் நாட்டில் கிளர்ந்தெழும் உள்நாட்டுக் கலவரங்களுக்குச் சவுதியே காரணம் என்ற குற்றச்சாட்டு எழுந்துள்ள நிலையிலும், சவுதியின் தாக்குதல்களுக்குத் தக்க பதிலடி தரப்படும் என ஈரான் தெரிவித்துள்ள நிலையிலும், பெருந்தொகைக்கு சவுதி ஆயுதங்களை கொள்முதல் செய்ய இருப்பதாக வெளியான தகவல், மத்திய கிழக்கு நாடுகளில் மீண்டும் ஒரு போருக்கான ஆயத்தமாக இருக்கலாம் என நிபுணர்கள் தெரிவித்துள்ளனர். (இ)



## அஜித்தின் 'விசுவாசம்'

சென்னை, நவ. 25  
விவேகம் படத்தைத் தொடர்ந்து மீண்டும் சிவா இயக்கத்தில் அஜித் நடிக்க இருக்கும் புதிய படத்தின் தலைப்பு அதிகாரபூர்வமாக அறிவித்துள்ளனர். அஜித் நடிப்பில் இறுதியாக 'விவேகம்' படம் வெளியானது. இந்தப் படத்தை 'வீரம்', 'வேதாளம்' படத்தைத் தொடர்ந்து சிறுத்தை சிவா இயக்கி இருந்தார். விவேகம் படம் எதிர்ப்பறையான விமர்சனத்தைப் பெற்றாலும், வசூலில் சாதனை படைத்தது. இன்னும் திரையரங்குகளில் வெற்றிகரமாக ஓடிக்கொண்டிருக்கிறது. இந்தப் படத்தையடுத்து, மீண்டும் சிவா இயக்கத்தில் அஜித் நடிக்க இருப்பதாகக் கூறப்பட்டது. ஆனால், விவேகம் படத்தின் போது ஏற்பட்ட சிறு விபத்துக் காரணமாக வீட்டில் ஓய்வெடுத்து வந்தார் அஜித். இதனால், அடுத்த பட அறிவிப்பை அறிவிக்காமல் இருந்தார். தற்போது அஜித்தின் அடுத்த படத்தின் அறிவிப்பு அதிகாரபூர்வமாக வெளியாகியுள்ளது. அஜித்தின் அடுத்த படத்தை மீண்டும் சிவாவே இயக்க இருக்கிறார். இந்தப் படத்தை சத்ய ஜோதி பிலிம்ஸ் நிறுவனம் தயாரிக்க இருக்கிறது. புதிய படத்துக்கும் 'வீரம்', 'வேதாளம்', 'விவேகம்' படங்களில் அமைந்த 'வி' வரிசையில் 'விசுவாசம்' என்று தலைப்பு வைத்திருக்கிறார்கள். 'விசுவாசம்' படத்தின் படப்பிடிப்பு 2018 ஜனவரி மாதம் தொடங்கவுள்ளது. தீபாவளி தினத்தில் படத்தை வெளியிடவுள்ளனர். (இ)

## வெள்ளை மாளிகைக்கு வடகொரியா குறி



அமெரிக்கா, நவ. 25  
வடகொரியாவின் அணு ஆயுதத் தாக்குதல் இலக்காக அமெரிக்காவின் நியூ யோர்க், வெள்ளை மாளிகை உள்ளிட்ட 16 பகுதிகளுக்குக் குறி வைத்துள்ளதாக ஐரோப்பிய ஆணையத்தின் வெளி விவகார அமைப்பு நேற்று வெள்ளிக் கிழமை தெரிவித்தது. பட்டியலில் குறிப்பிடப்பட்டிருக்கும் பகுதிகளானது அமெரிக்கா, ஜப்பான், தென் கொரியா மற்றும் அமெரிக்க

காவின் அதிகார வட்டத்திற்குள் வரும் சில பிரதேசங்களாகும். வடகொரியா இலக்காக குறிவைத்துள்ள பகுதிகள் அனைத்தும் குடியிருப்புகள் மிகுந்த பகுதியாக இருப்பதால் கடும் விளைவுகளை ஏற்படுத்துமெனவும், வெளியான பட்டியலின் அடிப்படையில் அமெரிக்காவின் முக்கிய பகுதிகள் அனைத்தும் அச்சுறுத்தல் மிகுந்த பகுதியாக உள்ளது. (இ)

## ரோஹிங்ய ஈகதிகளை

## அனுப்பும் பங்களாதேஷ்



டாக்கா, நவ. 25  
பங்களாதேஷுக்குத் தப்பிச்சென்ற மியன்மார் ஏதிலிகளை, அந்த நாடு மீள பொறுப்பேற்பதற்கான உடன்படிக்கை ஒன்றில், மியன்மாருடன் பங்களாதேஷ் கைச்சாத்திட்டுள்ளது. மியன்மாரின் ரக்கின் மாகாணத்தின் பிராந்தியத்தில் அந்த நாட்டு இராணுவத்தினரால் ஏற்படுத்தப்பட்ட வன்முறை காரணமாக, கடந்த ஓகஸ்ட் மாதம் முதல் கிட்டத்தட்ட ஆறு இலட்சம் ரோஹிங்கிய முஸ்லிம்கள் பங்களாதேஷுக்குத் தப்பிச் சென்றுள்ளனர். இந்த நிலையில், அவர்களை மியன்மாருக்கு மீள அழைப்பதற்கான உடன்படிக்கை கைச்சாத்திடப்பட்டுள்ளது. இடம்பெயர்ந்த மக்களை மீள அனுப்பும் பணிகளை இரண்டு மாதங்களுக்குள் ஆரம்பிக்க முடியும் என பங்களாதேஷ் வெளியுறவுத்துறை அமைச்சர் அறிவித்துள்ளார். (இ)

## நீர்மூழ்கிப் பணியாளர்கள் உயிரோடு இருப்பார்களா?

ஆர்ஜென்டீனா, நவ. 25  
காணாமல் போன ஆர்ஜென்டீன நீர்மூழ்கிக் கப்பலின் பணியாளர்கள் யாரும் உயிருடன் இருப்பார்கள் என்ற நம்பிக்கை அற்றுப் போய் இருப்பதாக அதிகாரிகள் நேற்று வெள்ளிக்கிழமை அச்சம் தெரிவித்துள்ளனர். 44 பேருடன் குறித்த நீர்மூழ்கிக் கப்பல் கடந்த வாரம் புதன்கிழமை காணாமல் போனது. இதனை அடுத்து வெடிப்புச் சம்பவம் ஒன்று பதிவாகி இருப்பதாக ஆர்ஜென்டீனாவின் கடற்படையினர் தெரிவித்தனர். தெற்கு அத்தலாண்டிக் கடற்பரப்பில் இந்த கப்பல் காணாமல் போனதாக கருதப்படும் பகுதியில் குறித்த வெடிப்புச் சம்பவம் பதிவாகியுள்ளது. இதனால் அந்தக் கப்பலில் உள்ள யாரும் உயிருடன் இருப்பார்கள் என்ற எதிர்பார்ப்பு இல்லாமல் போய் இருப்பதாகத் தெரிவிக்கப்படுகின்றது. (இ)

## நவம்பர் 28 இல் 'பத்மாவதி விசாரணை'


சென்னை, நவ. 25  
'பத்மாவதி' திரைப்படம் வெளியானது களில் வெளியிடுவதை நிறுத்தக்கோரிய வழக்கின் விசாரணை மேல்நீதிமன்றத்தில் 28ஆம் திகதி நடக்க உள்ளது. பிரபல பாலிவுட் இயக்குனர் சஞ்சய் லீலா பன்சாலி இயக்கத்தில் தீபிகா படுகோன், ரன்வீர் சிங், ஷாகித் கபூர் உள்ளிட்டோர் நடிப்பில் தயாராகி இருக்கும் படம், 'பத்மாவதி'. 'வியாகாம் 18' என்ற நிறுவனம் தயாரித்துள்ள இந்தப் படத்தில் சர்ச்சைக்குரிய காட்சிகள் இடம்பெற்றுள்ளதாகக் கூறி பல்வேறு மாநிலங்களில் எதிர்ப்புக் கிளம்பி உள்ளது. பல மாநிலங்கள் இந்தப் படத்துக்குத் தடையும் விதித்துள்ளன. படத்துக்குத் தணிக்கைக்குழு இன்னும் சான்றிதழ்



வழங்காததால் படவெளியீடும் தள்ளி வைக்கப்பட்டுள்ளது. இந்த நிலையில் 'பத்மாவதி' திரைப்படத்தை இந்தியாவுக்கு வெளியே அனுப்பி வெளியிடுவதை நிறுத்துமாறு தயாரிப்பாளர்களுக்கு உத்தரவிடக்கோரி எம்.எல்.

சர்மா என்ற வக்கீல் வழக்குத் தொடர்ந்தார். இந்த மனு, தலைமை நீதிபதி தீபக் மிஸ்ரா மற்றும் நீதிபதிகள் ஏ.எம். கன்வில்கர், டி.வை.சந்திரசூட் ஆகியோர் அடங்கிய அமர்வு முன் நேற்றுமுன்தினம் வியாழக்கிழமை விசாரணைக்கு வந்தது. இந்த வழக்கை எடுத்துக்கொள்வதாக அறிவித்த நீதிபதிகள், இது தொடர்பாக ரிட் மனுவை தாக்கல் செய்யுமாறு எம்.எல்.சர்மாவை கேட்டுக்கொண்டனர் எனர். எனினும் இந்தியத் தணிக்கைக்குழு சான்று அளிக்கும் வரை 'பத்மாவதி' திரைப்படத்தை எங்கும் வெளியிடப் போவதில்லை எனத் தயாரிப்பு நிறுவனம் கூறியுள்ளது. (இ)

## வேகத்துக்கு கால்கட்டு



உத்தரப்பிரதேசம், நவ.25 இந்திய அணியின் வேகப்பந்து வீச்சாளர் புவனேஸ்வர் குமாருக்கு, உத்தரப்பிரதேசத்தில் நேற்று முன்தினம் கோலாகலமாகத் திருமணம் நடைபெற்றது. புவனேஸ்வர் குமாருக்கும், அவரது நீண்ட நாள் தோழியான நுபர் நாகருக்கும் கடந்த ஓக்ரோபர் மாதம் 4ஆம் திகதி நிச்சய தார்த்தம் நடந்தது.

அதனைத் தொடர்ந்து, உத்தரப்பிரதேச மாநிலத்தில் உள்ள மீரட் நகரில் அவரின் திருமணம் நேற்று முன்தினம் வெகு விமர்சையாக நடைபெற்றது.

இந்தத் திருமண விழாவில், இரு தரப்பு குடும்பத்தாரின் நெருங்கிய உறவினர்கள் மட்டுமே கலந்து கொண்டனர்.

அவரின் திருமண வரவேற்பு நிகழ்ச்சிகள், நவம்பர் 26 ஆம் திகதி புலந்தச்சுறிலும், நவம்பர் 30ஆம் திகதி டெல்லியிலும் நடைபெற உள்ளன.

இலங்கைக்கு எதிரான டெஸ்ட் தொடரில் விளையாடி வரும் இந்திய அணி வீரர்கள், டெல்லியில் நடைபெற உள்ள வரவேற்பு நிகழ்ச்சியில் கலந்துகொள்வார்கள் என கூறப்படுகிறது. முன்னதாக, இலங்கைக்கு எதிரான முதல் டெஸ்ட் போட்டியில் மட்டும் கலந்து கொண்ட புவனேஸ்வர் குமார், திருமணத்துக்காக ஏனைய போட்டிகளில் இருந்து விலகிக் கொண்டமை குறிப்பிடத்தக்கது.

## ஸ்மித் அரைச்சதம் ஆஸி.க்கு ஆறுதல்

பிரிஸ்பேன், நவ.25

ஆஷஸ் டெஸ்ட்டின் நேற்றைய இரண்டாம் நாள் ஆட்ட நேர முடிவில் அவுஸ்திரேலிய அணி 4 விக்கெட்டுக்கு 165 ஓட்டங்கள் எடுத்துள்ளது.


பிரிஸ்பேனில், இங்கிலாந்து மற்றும் அவுஸ்திரேலிய அணிகளுக்கு இடையேயான ஆஷஸ் தொடரின் முதல் டெஸ்ட் போட்டி நடந்து வருகிறது. முதல் நாள் ஆட்ட நேர முடிவில் இங்கிலாந்து அணி 4 விக்கெட் இழப்புக்கு 196 ஓட்டங்களைச் சேர்த்திருந்தது.

இரண்டாம் நாள் ஆட்டத்தினை நேற்றுத் தொடர்ந்த இங்கிலாந்து அணி, அடுத்தடுத்து விக்கெட்டுகளை இழந்து 302 ஓட்டங்களுக்குள் வீழ்ந்தது.

அந்த அணியில் அதிகபட்சமாக வின்சி 83 ஓட்டங்களும், ஸ்டோன் மன் 53 ஓட்டங்களும் எடுத்தனர். அவுஸ்திரேலிய அணி தரப்பில் ஸ்டார்ச், பேட் கம்மின்ஸ் தலா 3 விக்கெட்டுகளும், நதன் லயன் 2 விக்கெட்டுகளும், ஹேசில்வுட் ஒரு விக்கெட்டையும் கைப்பற்றினர். இதனைத் தொடர்ந்து விளையாடிய அவுஸ்திரேலிய அணி, 76 ஓட்டங்கள் சேர்ப்பதற்குள் 4 விக்கெட்டுகளை இழந்து தவித்தது.

ஆனால், ஒருமுனையில் அணித்தலைவர் ஸ்டீவன் ஸ்மித் நிலைத்து நின்று ஆடி அரைச்சதம் அடித்தார். பின்னர் அவருடன் மார்ஷும் இணைந்து அணியின் ஓட்ட எண்ணிக்கையை அதிகரிக்கச் செய்தார்.

இரண்டாம் நாள் ஆட்ட நேர முடிவில், அவுஸ்திரேலியா 4 விக்கெட் இழப்புக்கு 165 ஓட்டங்கள் எடுத்துள்ளது. ஸ்டீவன் ஸ்மித் 64 ஓட்டங்களுடனும், ஷேன் மார்ஷ் 44 ஓட்டங்களுடனும் களத்தில் உள்ளனர். இங்கிலாந்து தரப்பில் அண்டர்சன், ஸ்டீவ் பிராட், மொயின் அலி மற்றும் ஜேக் பால் ஆகியோர் தலா ஒரு விக்கெட் எடுத்துள்ளனர். (அ)



## கருண்டது இலங்கை

நாக்பூர், நவ.25

நாக்பூரில் இந்தியாவுக்கு எதிரான இரண்டாவது டெஸ்டில் இலங்கை அணி 205 ஓட்டங்களுக்கு சுருண்டது.

நாணயச் சுழற்சியில் வெற்றி பெற்ற இலங்கை அணி, துடுப்பாட்டத்தைத் தெரிவு செய்தது. தொடக்க வீரர்களாக சமரவிக்ரமவும், கருணரத்னவும் களமிறங்கினர். சமரவிக்ரம 13 ஓட்டங்களில் இஷாந்தின் பந்தில் ஆட்டமிழந்தார்.

அதனைத் தொடர்ந்து, திரிமன்னை களமிறங்கினார். கருணரத்ன, திரிமன்னை ஜோடி மந்தமான ஆட்டத்தினை வெளிப்படுத்தி, விக்கெட்

இழப்பைச் சிறிது நேரம் தடுத்து நிறுத்தியது. ஆயினும் பின்னர், 9 ஓட்டங்களில் திரிமன்னை, அஸ்வினின் பந்துவீச்சில் ஆட்டமிழந்தார்.

அடுத்து வந்த மத்யூஸ் 10 ஓட்டங்கள் மட்டுமே எடுத்தார். நிதான ஆட்டத்தினை வெளிப்படுத்திய கருணரத்ன 51 ஓட்டங்கள் குவித்த நிலையில் இஷாந்த சர்மாவின் பந்துவீச்சில் ஆட்டமிழந்தார்.

அதன் பின்னர், இலங்கை அணி அடுத்தடுத்து விக்கெட்டுகளை இழந்தது. சண்டிமல் மட்டும் 57 ஓட்டங்களைச் சேர்க்க, இலங்கை 79.1 ஓவரில் 205 ஓட்டங்களுக்கு சகல விக்கெட்

டுக்களையும் இழந்தது.

இந்திய அணியின் தரப்பில் அஸ்வின் 4, இஷாந்த சர்மா மற்றும் ஜடேஜா ஆகியோர் தலா 3 விக்கெட்டுகளை வீழ்த்தினர்.

அடுத்து இந்தியா துடுப்பாட்டத்தை தொடங்கியது. ஆரம்ப வீரர்களாக முரளி விஜயும், ராகுலும் களமிறங்கினர். ராகுல் 7 ஓட்டங்களை எடுத்த போது கமகே போல்ட் முறையில் தகர்த்தார். நேற்றைய முதல் நாள் ஆட்ட முடிவில் இந்திய அணி ஒரு விக்கெட் இழப்புக்கு 11 ஓட்டங்களை எடுத்திருந்தது. (அ)

## மரண அறிவித்தல்

### திருமதி பாரதி மாலசுதன் (பரா)

(ஆசிரியை, யா/பண்ணாகம் மெய்கண்டான் மகா வித்தியாலயம்)



வட்டு வடக்கு, சித்தன்கேணியைப் பிறப்பிடமாகவும், வசிப்பிடமாகவும் கொண்ட திருமதி பாரதி மாலசுதன் (ஆசிரியை, யா/பண்ணாகம் மெய்கண்டான் மகா வித்தியாலயம்) நேற்று வியாழக்கிழமை (23.11.2017) இறைவனடி சேர்ந்து விட்டார்.

அன்னார் காலஞ்சென்ற மகாதேவன் மற்றும் அன்ன பூரணம் தம்பதியரின் அன்புப் புதல்வியும், சிவபாலன்-புஸ்பமாலா தம்பதியரின் மருமகளும், மாலசுதனின் (லண்டன்) பாச மனைவியும், சுருதிகா (மாணவி, யாழ்ப்பாணக் கல்லூரி), சுருஜன் (மாணவன், யாழ்ப்பாணக் கல்லூரி) ஆகியோரும் அன்புத் தாயாரும், ரேவதி (லண்டன்), முகுந்தன் (அதிபர், யா/சங்காணை ஸ்தான அ.மி.த.க பாடசாலை), முகிலன் (லண்டன்) ஆகியோரின் அன்புச் சகோதரியும், தருகரன் (லண்டன்), அருந்ததி (ஆசிரியை, யா/சங்காணை சிவப்பிரகாச மகா வித்தியாலயம்), கஜேந்தினி (லண்டன்), ஜனகன் (சமுர்த்தி உத்தியோகத்தர், சங்காணை பிரதேச செயலகம்), பாலசுவரணா (சமுர்த்தி உத்தியோகத்தர், சங்காணை பிரதேச செயலகம்) ஆகியோரின் மைத்துனியும் ஆவார்.

அன்னாரின் இறுதிக்கிரியைகள் ஞாயிற்றுக்கிழமை (26.11.2017) காலை 8 மணியளவில், அன்னாரின் இல்லத்தில் நடைபெற்று, தகனக்கிரியைகளுக்காக பூதவுடல் வழக்கையாறு இந்து மயானத்துக்கு எடுத்துச் செல்லப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

டச்சு ரோட், வட்டு வடக்கு, சித்தன்கேணி.

தகவல்:

Digitized by Noolaham Foundation. noolaham.org | aavanaham.org

உங்கள் துயரில் பங்கெடுக்கவும், உறுதுணைக்கு அருள்செய்யவும்

- ◆ மரண அறிவித்தல்
- ◆ நினைவஞ்சலி
- ◆ கண்ணீர் அஞ்சலி

கட்டணம் இன்றி பிரசுரிக்க

இன்றே தொடர்பு கொள்ளுங்கள்

எதிரொலி Ethiroli

021 3004848

நியந்தனை களுக்குப்பட்டு